

JUANVAN BOROILELI JEZU KRISTACHI BORI KHOBOR

Jivitacho Sôbd

1 Orombak Sôbd aslo, ani Sôbd Deva sovem aslo ani Sôbd Dev zaun aslo. 2 Survatek To Deva sovem aslo; 3 Tachê vorvim sorv vastu rochleat ani rochleleam vostum modem Tachê vinnem ailelem kâich nam, 4 Tachê sovem jivit aslem, ani tem jivit zaun aslem mon'xancho uzvadd. 5 Uzvadd kallokant porzollta, ani kallokan uzvaddak attapunk nam.

6 Devan dhaddlolo êk monis aslo: tachem nanv Juanv. 7 Sogttannim bhavart dovorchê khatir uzvadda vixim govai diunk mhonn to govai koso ailo, 8 To apunnuch uzvadd nhoi aslo, punn uzvadda vixim govai diunk to ail'lo. 9 Dor eka mon'xak uzvaddaitolo niz uzvadd Sôbd zaun aslo; To sonvsarant ietalo.

10 To sonvsarant aslo, ani sonvsar Tannenich rochlolo, tor-ui sonvsaran Taka ollkhunk nam. 11 Apleam modem To ailo, ani Tachêch porjen Taka manun ghetlo nam. 12 Punn Apnnak manun ghetleleam somestank, Aplea nanvacher visvas thevteleank, Devachim bhurgim zaunchem Tannem dennem dilem. 13 Hankam rogtan nhoi, kuddichê voddnen nhoi, mon'xachê khuxen-ui nhoi, punn Devan zolm dila.

14 Sôbd monis zalo ani amchê modem jielo; To kurpen ani sotan bhorlolo; Tachi mhoima amim dekhlea; hi mhoima Bapachea ekleach Putachi khaxa mhoima.

15 Tachê vixim govai diun, Juanvan arddun mhonnlem: "Hanvem tumkam oxem sanglelem: 'Zor-ui To mhojê uprant ieta, tor-ui mhojê adim aslo dekhun, To mhojê-vôn vhôdd', oxi hanvem tumkam zachi khobor sanglea to Hoch."

16 Ani Tachê sopurnnaientlem amim sogleamnim ghetlam; kurper kurpa. 17 Somurt Moizesa vorvim dil'li; kurpa ani sot Jezu Krista vorvim aileant. 18 Devak konnem kodinch polleunk nam; punn Bapachea gopant asa tea ekleach Putan Tachi ollokh dilea.

Juanv Batistacho Sondex

(Mt. 3, 1-12; Mk. 1, 1-8; Lk. 3, 1-18)

19 Hi Juanvachi govai: tum konngai mhonn tachê lagim vicharcheak, jednam Judevamnim iadnikank ani levitank Jeruzaleak thaun pattoile, 20 tannem sarkem porgott kelem, tannem nam mhonnlemna; tannem ugteponnim sanglem: "Hany Krist nhoi". 21 Ani tännim taka mhonnlem: "Tum konn tor? tum Elias?" Tannem tankam mbonnlem: "Hany Elias nhoi". "Tum provadi bi?" Ani tannem mhonnlem: "Nam". 22 Tednam tännim taka mhonnlem: "Oxem zalear, tum konn? Amkam pattoileat tankam amim kitem sangchem? Tujêch vixim tum kitem mhonntai?" 23 Juanvan mhonnlem: "Izaias bhaknnaran sangun dovörlam:

"Sorvesporachi vatt nitt korat,
oso oronneant êk tallo bob marta'
ho tallo hanv".

24 Tankam Farizevamnim pattoilele. 25 Tännin tachê lagim anink-ui vicharlem: "Tum Krist nhoi, Elias nhoi ani provadi-i nhoi zalear, snan koxem ditai?" 26 Juanvan portipall kelo: "Hany snan ditam to udkan ditam; punn tumchê modem eklo asa zaka tumi ollkhonant. 27 To mhojê uprant ietolo, punn tacheam vhannanchi vadi soddunk mhaka favo nam".

28 Hem Betanient, Jordanachê poltoddi, Juanv snan ditalo thöi ghoddlem.

Devacho Menddro

29 Dusrea disa Juanvan Jezuk apna-xim ieta to dekhlo ani mhonnlem: "Polleiat ho Devacho Menddro, sonvsara-

chem pap kaddta to! 30 Hachich khobor sangun hanvem tumkam oxem mhonnlem: ‘Mhojê uprant konneklo ieta, punn mhojê adim to aslo dekhun to mhojê vôn vhôdd’. 31 Hanvuch Taka ollkonaslom, punn Tachi ollokh Izraelak diuncheak hanv udkan snan diit ailam.” 32 Ani Juanvan oxi-i govai dili: “Parveachea rupan sorgar thaun Atmo denvlo ani Tacher tharlo to hanvem dekhlo. 33 Hanvuch Taka ollkonaslom, punn Zannem mhaka udkan snan diunk dhaddla, Tannem mhaka mhonnlem: ‘zacher tum Atmo denvlolo ani tharlolo dekhxi, Toch Povitr Atmean snan ditolo.’ 34 Hem hanvem dekhlam, ani ho Devacho Put mhonn hanv govai ditam”.

Jezuche Poile Xis

35 Dusrea disa Juanv apleam dogam xisam sangata novean thoi aslo; 36 ani Jezuk choltanam tannem dekhlo ani mhonnlem: “Ho polleiat, Devacho Menddro!” 37 Him tachim utram aikun, te dog xis Jezu pattlean gele. 38 Tednam vollon ani Apna pattlean ietale te polleun Jezun tankam mhonnlem: “Tumkam kitem zai?” Tannim Taka zabab dilo: “Rabbi”—mhongê Guruji—“Tum khôri rautai?” 39 Tannem tankam mhonnlem: “Ieiat ani polleiat”. Te gele ani To rautalo ti svat tannim dekhli; ani to dis te Tachê xim raule. Sanjechim sumar char vazlelim.

40 Juanvachim utram aikun, Jezu pattlean gel’le team dogam bhitorlo eklo, Andre, Simanv Pedrucho bhav aslo. 41 Dusrê sokallim Andre, Simanv aplea bhavak mell’lo; tannem taka mhonnlem: “Amkam Mesias—mhongê Devan makhlo—mell’la”. 42 Ani tannem Simanvak Jezu-xim vhele. Tacher barik nodor ghalun Jezun mhonnlem: “Tum Simanv, Juanvacho put; tuka nanv ghalchem asa Kefas”,—mhongê khoddop.

Jezu Filipak ani Natanaelak Apoita

43 Fuddlea disa, Jezun Galileiak vohunk ievjilem; tednam Taka Filip mell’lo; ani Jezun taka mhonnlem: “Mhojê

pattlean ie". 44 Filip Betsaidecho aslo; Andre ani Pedru, he-i teach nograntle asle. 45 Filipak Natanael mell'lo, ani tannem haka mhonnlem: "Moizesachê Somurtint ani provadeancheam pustokannim zachi khobor asa, to ankam mell'la: to Nazarecho Jezu, Juzecho put". 46 Natanaelan taka mhonnlem: "Nazaretantlem kitem bore m ieum iet?" Filipan taka mhonnlem: "Ie ani polle".

47 Jezun Natanaelak Apnna-xim ieta to dekhlo ani tachê vixim mhonnlem: "Ho polleiat, ek khoro Izraeli, tachê sovem koslench baskollponn nam!" 48 Natanaelan Taka mhonnlem: "Tum mhaka khôï ollkhotai?" Jezun taka zabab dilo: "Filipan tuka apounche adim, tum anjirachea zhadda tolla astanam, Hanvem tuka dekhlo." 49 Natanaelan Taka portipall kelo: Guruji, Tum Devacho put, Tum Izraelacho Raza!" 50 Jezun taka mhonnlem: "Tuka anjirachea zhadda tolla dekhlo, itlench tuka Hanvem mhonnlem dekhun, tum visvas dhortai? Heam-vôn odik vholdleo vastu tum dekhtoloi". Ani taka mhonnlem: "Hany tumkam sot sangtam, sorg ugtto zal'lo tumi dekhtoleat, ani Devache dut Mon'xachea Putacher choddlele ani denvlele tumi polleteleat".

Kana Ganvant Logn

2 Tisrea disa Galileiachea Kana ganvant ek logn aslem, ani Jezuchi avoi thôï asli; 2 tea lognak Jezuk-ui ani Tacheam xisank apovnnem aslem. 3 Soro somplo. Tednam, Jezuchê avoin Taka mhonnlem: "Tanchê lagim soro nam". 4 Jezun tika mhonnlem: "Ostorê, tuka ani Mhaka hem kiteak poddlam? Mhozo vell azon pavunk nam". 5 Tachê avoin chakrank mhonnlem: "To sangit titem-i tumi korat."

6 Thôï Judevanche xudhi korpachê riti pormonnem fatrachim sô donnam aslim; dor-ekant char te sô kollixe zatale. 7 Jezun tankam mhonnlem: "Donnam udkan bhorat". Ani tannim tim oto-sor bhorlim. 8 Tannem tankam mhonnlem: "Tantlem kaddun logna-jevnnachea kaibhareak vhorun

diat". Tännim toxem kelem. 9 Karbharean soro zal'lem udok chakun pollelem. To soro khõicho ailo tem to nokllo aslo, punn udok kaddale te chakor mat zanno asle. Dekhun karbharean novreak apoun hadd'lo, 10 ani taka mhonnlem: "Soglleanger poilo boro soro ditat, ani lok borech pietoch, holko to vantt'tat. Punn tunvem boro soro atam porian dovorlai".

11 Hi apleam khunnam modli poili khunna Jezun Galileia-
chea Kana ganvant keli, ani Apli mhoima dakhoili; ani Tacheam xisannim Tacher visvas thevlo.

12 Tea uprant, Aplê avoik, bhavank ani xisank sangatak gheun to Kafarnaum gelo; punn tim chodd-xe dis thõi raulimnant.

Jezu Devmondirant Veta

(Mt. 21, 12-13; Mk. 11, 15-17; Lk. 19, 45-49)

13 Judevanchi Paskanchi porob lagim pauleli; Jezu Jeru-
zaleak gelo. 14 Devmondirant bõil, xêllo ani parve viktale te, ani savkar aplea veparachea manddar boslele te Taka sampoddle. 15 Tannem dorianchi êk soiti keli, ani ti gheun tankam sogleank, xêlliam bõilam soit, Devmondirantle dhanvdaile, savkaranche duddu ôtle ani tanche mandd ômtile.

16 Parve vikteleank Tannem mhonnlem: "Hem sogllem hangasorlem kaddat; ani Mhojea Bapachem ghor tumi veparachem ghor korum nakat". 17 "Tujea ghorachea mogan hanv lastam", oxem boroielem asa mhonn Tacheam xisank tednam ugddas ailo.

18 Judevannim Taka mhonnlem: "Oxem korunk Tuka podvi asa mhonn kosli khunna Tujean amkam dakhounk zata?" 19 Jezun tankam portipall kelo: "Hem mondir tumi moddat, ani tin disannim Hanv tem novean bandun ditam". 20 Judevannim Taka mhonnlem: "Hem mondir bandunk sovechallis vorsam laglim ani tin disannim tem Tum novean bandtolo?"

21 Punn To Aplê kuddichea mondirachi khobor kortalo.
 22 Jednam Jezu meleleantlo jivont zalo, tednam Tannem oxem mhonnlelem mhonn Tacheam xisank ugddas zalo; ani Jezun uloilelea utracher ani Povitr Pustokacher tânnim visvas thevlo.

Jezuk Sogleam Mon'xanchi Ollokh Asa

23 Paskanchê porbek To Jeruzaleant astanam Tannem kel'leo khunna polleun puskôll lokan Tacher visvas dovorlo; 24 punn Jezun zalear Aplo visvas tancher thevlona, 25 kiteak To soglleam mon'xank ollkhotalo, ani mon'xanchi ollok mellun gheuncheak konnanchêch govaiéchi Taka goroz nasli; mon'xachea monant kitem cholta tem Taka thavem aslem.

Jezu ani Nikodem

3 Farizevanchea pokxantlo, Judevancho eklo mukheli, Nikodem nanvacho, konneklo monis aslo. 2 To ekdam ratcho Jezu-xim ailo. Tannem Jezuk mhonnlem: "Guruji, Tum Deva kodd sun ailolo xastri mhonnami zannonv, kiteak apnaa sovem Dev nam zalear, Tum kortai tosleo khunna konnuch korunk xokonam". 3 Jezun taka portipall kelo: "Hanv tuka sot sangtam: voir thaun zolmolea bogor konnachean Devachem raj polleunk zainam". 4 Nikedeman Taka mhonnlem: "Mhataro zalolo monis koso mhonn zolmotolo? Tachean anink êk pavt aplê avoichea kusveant bhitor sorunk ani zolmunk zait?" 5 Jezun portipall kelo: "Hanv tuka sot sangtam: udkacho ani Atmeacho zolmolea xivai konnuch Devachea Rajeant bhitor sorunk xokona. 6 Jem masa-rogtachem zolmota tem mas-rogot, ani jem Atmeachem zolmota tem atmo. 7 Novean zolmunk zai, oxem Hanvem tuka mhonilam dekhun tum ojav zaum naka. 8 Varem apnak zai têvxilean marta, ani tum tacho avaz aikotai, punn khôichem ieta vô khôji veta tem tum

noklloi; zo konn Atmeacho zomola tachê sovem toxench ghodda.” 9 Nikodeman Taka porot mhonnlem: “Hem koxem zaum ieta?” 10 Jezun taka zabaab dilo: “Tum Izraeli porjecho xastri ani tori tum hem noklloi? 11 Hanv tuka sot sangtam: ami zannanv tem uloitav, ani amim deklam tachi govai ditav, punn tumi amchi govai manun ghenant. 12 Tumkam sonvsaracheam vostunchi khobor sangtam tednam tumi sotmaninant; sorgincheam vostunchi khobor sangin tor tumi ti koxi sotman'xat? 13 Sorgar thaun den- vlelea ani sorgar rautelea Mon'xachea Puta bogor konnuch sorgar choddunk nam.

14 Ani zoxem Moizesan oronneant sorop ubarlo, toxench Mon'xachea Putak ubarunk zai, 15 Tacher visvas thevte leam somestank sasnnachem jivit mellcheak. 16 Devan son vaaracho itlo mog kelo ki Tannem Aplea ekleach Putak vopun dilo, Tacher visvas thevtat team sogleancho nas zainam zaun- cheak, punn tankam sasnnachem jivit mellcheak. 17 Kiteak Devan Putak sonvsarant dhaddla, sonvsaracher khastichem formonn marunk nhoi, punn Tachê vorvim sonvsarachem taronn zauncheak.

18 Zo konn Tacher visvas thevta, taka khastichem for- monn nam; punn zo konn Tacher visvas thevinam, tacher khastichem formonn poddlelem asa, kiteak tannem Davachea ekleach Putachea nanvar bhavart dhorunk nam. 19 Ani ho asa nivaddo: sonvsarant uzvadd aile, punn mon'xamnim uzvadd suddun kallokacho odik mog kelo, kiteak tanchim kortubam noxttim aslim. 20 Zo konn khotteponn korta to uzvaddak kanttallta, ani aplim kortubam koslim tim kollon ienam zauncheak to uzvaddak ienam. 21 Punnsota por- monnem cholta to, apleo kornio Deva sovem keleat mhonn ugddapim kollon ieuncheak, uzvaddak ieta.”

Jezu ani Juanv

22 Uprant Jezu ani Tache xis Judeiant gele; thõi To tan- chea sangata raulo ani snan ditalo. 23 Salima lagim,

Aenonant, th̄i udok chodd dekhun, Juanv-ui snan ditalo; ani lok th̄i vetalo ani snan ghetalo. 24 Juanvak azon bondkhonnin ghalunk naslo.

25 Ekdam Juanvacheam k̄i xisamnim eka Judeva lagim xudhi vixim vivad suru kelo. 26 Ani te Juanva-xim aile ani mhonnunk lagle: “Guruji, Jordana poltoddı zo tujea sangata aslo ani zach̄e vixim tunvem govai dilii, to polle hanga apunn- ui snan dita ani sogllo lok tach̄e-xim veta”. 27 Juanvan zap diun mhonnlem: “Devan dilea xivai konnak k̄ich mellonam. 28. ‘Hany Krist nhoi, punn Tache fuddem mhaka dhaddla’, oxem hanvem mhonnlam mhonn tumich mhoj̄e vixim govai ditat. 29 Hokol mhollear novreachich; taka lagim aslolo novreacho ixtte, novreacho tallo aikun, vhoddl̄e khuxalkaien murgott’ta. Hich mhoji khuxalkai, ti atam bhoron ailea. 30 To vaddot-vaddot vochunk zai, punn hany zalear odik-odik Ihan zaunk zai.”

Jezu Sorgar thaun Denvla

31 o Zvoir thavn ieta To soglleam-v̄ein vorto. Zo prithumentlo upzota to prithumecho, ani tachim ulovnnem prithumechem. Zo sorgincho ieta To soglleam-v̄on vorto
32 Apnnem dekhlam ani aikolam tachi To sakxi dita, toripunn kann Tachi govai manun ghenā; 33 Tachi gova manun gheta to monis Dev sotevont mhonn ruzu korta
34 kiteak Zaka Devan pattoila To Devachim utram uloita: Dev Taka map-mezop nastana Atmo dita; 35 Bap Putacho mog korta ani Tannem soglleo vastu Tachea hatant dileat.
36 Zo Putacher bhavart dhorta, tach̄e sovem sasnnachem jivit asa; zo Putacher bhavart dhorinam, to jivit bhogunk paunchona, punn Devacho kr̄odh aplea mathear haddta.

Jezu ani Samariekarm

4 Snan diun Apunn Juanva-v̄on odik chodd xis korta, oxem Farizevanchea kanar poddlam mbonn Jezuk gomun ailem. 2 Khorem mhollear Jezu Apunnuch snan

dinaslo, punn snan ditale te Tache xis. 3 Tednam To Judeiantlo bhair sorlo ani portun Galileiant gelo 4. Taka Samarientlean vechem poddtalem.

5 Sikar nanvachea Samariechea eka nogrant To paulo; Jakoban Juzek aplea putak dil'lea bhatta laginch ho nogor aslo. 6 Jakobachi bāi thōi asli, ani Jezu cholun-cholun thoklolo dekhun, bāichea kanttar boslo. Sumar donpar zal'lo.

7 Samariechi êk bail udok kaddunk thōi aili. Jezun tika mhonnlem: "Mhaka ilem pieunk di". 8 Tache xis jevnnak kitem-i gheunk mhonn nogrant gel'le. 9 Samariechê bailen Taka mhonnlem: "Tum Judêv ani hanv Samariekarnn, tor koso mhonn Tum mhojê kodde pieunk magtai?" Khorem mhollear Judevank ani Samariekarank poddonam. 10 Jezun tika portipall kelo: "Devachem dennem koslem tem tuka tor gomlelem ani 'Mhaka pieunk di' oxem tuka mhonnta to konn to tum zanno asli zalear, tunch tachê kodde magteli asli ani to tuka jivem udok ditolo aslo". 11 Bailen Taka mhonnlem: "Saiba, udok kaddunk Tujê lagim kâich nam, ani bāi khôl asa, tor Tuje kodde jivem udok khôichem? 12 Jakob amchea Bapa poros Tum vhôdd kitem? Tannem amkam hi bāi dili, apunn tichem udok pielo, toxench tachim bhurgim ani tachim gorvam". 13 Jezun tika mhonnlem: "Hem udok pietat tankam soglleank portun tan lag teli, 14 punn Hanv diin tem udok piet taka kedinch tan lagchina; Hanv taka din tea udkachi tachê bhitor êk zhôr zateli ani ti taka sasnnachem jivit diit vhanvteli". 15 Bailen Taka mhonnlem: "Saiba tem udok mhaka di oxi mhaka anink tan lagchina ani udok kaddunk hanga ieunk-ui poddchemna." 16 Jezun tika mhonnlem: "Voch, tujea ghovak apoun hadd ani hanga ie". 17 Bailen zap dili: "Mhaka ghov na". Jezun tika portun mhonnlem: "Mhaka ghov na", hem tunvem sarkem sangleim, 18 kiteak tuka panch dadle asle ani tuzê sangata atam asa to-i tuzo ghov nhoi; hem tunvem sarkem sangleim". 19 Bailen Taka mhonnlem: "Saiba, Tum provadi

mhonn mhaka atam koll'lem. 20 Amcheam purvozamnim hea dongrar Devak bhôzlo, punn tumi Taka Jeruzaleantuch bhôzunk zai mhonn sangtat". 21 Jezun tika mhonnlem: "Mhojem aik, bai: tumi hea dongrar zaum vô Jeruzaleant zaum Bapak bhôzchimnant oslo vell ieuncho zalo; 22 tumi ollkhonant Taka bhôztat; ami zalear ollkhotanv Taka bhôztanv, kiteak taronn Judev lokantlem ieta. 23Punn oslo vell ieta, khorech mhollear ho vell paulo, ki khore bhôzpi atmean ani sotan Bapachi bhokti kortele kiteak mhollear oslech bhôzpi Bap sodta. 24 Dev Atmo, ani Tacheam bhôzpiamnim Taka atmean ani sotan bhôzunk zai".

25 Bailen Taka mhonnlem: "Mesias—mhongê Devan makhlolo—ieuncho asa mhonn hanv zannom. To ietolo tednam amkam sogllem sangtolo". 26 Jezun tika mhonnlem: "Hanv to, tuje koode uloitam to".

27 Teach vellar Tache xis thõ paule. Ani ekê bailê lagim To uloita mhonn tankam ojav dislem, punn "tiche Tuka kitem zai?" vô "tiche kodde Tum kiteak uloitai?" oxem konnench vicharlemna.

28 Tednam ti bail udkacho kollso thõich sanddun nogrant geli ani lokak mhonnunk lagli: "Hanvem kelam titem-i konneklean mhaka sanglam; 29 iciat ani taka polleiat; hoch Krist zait gai?" 30 To lok nograntlo bhair sorun Taka mellunk ailo.

31 Itlea mhonno-sor xis Tachê kodde magtale: "Guruji, jêu-ia". 32 Punn Tannem tankam mhonnlem: "Mhaka jem khann-jevonn asa tachi tumkam ollokh nam". 33 De-khun xis ekamekak mhonnunk lagle. "Taka konnem jeunk haddun dilam gai?" 34 Jezun tankam mhonnlem: "Zannem Mhaka pattoila Tachi khuxi korunk ani Tachem kam xarti pavounk, hench Mhojem khann-jevonn".

35 "Char mhoine, uprant lunvni", oxi tumchê modem mhonn'nni asa nhoi? Hanv tumkam sangtam: tumche dolle

uklun polleiat, xetam zalim dhovim, lunvchim zalim!
 36 Lunvta to apli mozuri ghetta ani sasnachea jivitak
 pik ekthai korta, ani oxe vompi ani lunvpi borobor sontostat.
 37 Hanga hi mhonn'nni lagta: 'eklo vompta, dusro lunvta';
 38 jea xetache koxtt kaddunk nant, tea xetant tumkam
 hanvem lunvunk dhaddleat; dusreamnim tache koxtt
 kadleat, ani tancheam koxttanchea follant tumkam bhag
 mell'la".

39 "Hanvem kelam titem-i tannem mhaka sanglam",
 oxi te bailen govai dil'li dekhun, tea nograntlea puskol,
 Samariekaramnim Tacher visvas dovorlo. 40 Dekhun Sa-
 mariekar Tachê-xim aile tednam, apna-xim rau mhonn
 tannim Tachê kodde maglem; anti thêi To don dis raulo.

41 Ani Tachea utrak lagun anink khup-khup zannamnim
 Tacher visvas thevlo. 42 Tim bailek mhonntalim: "Atam
 anink tujeam utrank lagun nhoi, bogor aminch Tachem
 aikolam dekhun ami sotman'tanv, ani To khoroch sonvsara-
 cho tarok mhonn amkam kollon ailam".

Jezu Eka Rajodhikareachea Putak Boro Korta

43 Thêi don dis raulea uprant To Galileiak gelo.
 44 "Khôicheach provadeak aplea ganv-ghora man mello-
 na", oxi Jezunuch govaiki dil'li. 45 Galileiantlo lok por-
 bek gel'lo; Jeruzaleant porbechea somoiar Jezun kel'lem
 tem sogllem tannim dekhlem; dekhun, To Galileiant ailo
 tednam, tannim Taka boro ievkar diun ghetlo. 46 Mhon-
 ntoch To annik êk pavtt Galileiachea Kana ganvant ailo;
 hanga Tannem udkacho soro kel'lo. Ani Kafarnaum eka
 rajodhikareacho put piddent aslo. 47 Jezu Judeiak thaun
 Galileiant paula mhonn aikun, to Taka mellunk gelo.
 Mhornachê tonnir paulelea aplea putak boro korunk ie
 mhonn to Jezu lagim magtalo. 48 Jezun taka mhonnlem:
 "Khunna ani vizmitam dekhlea xivai tumi sotman'cheak
 nant". 49 Rajodhikarean Taka mhonnlem: "Saiba, mhozh
 bhurgo morchê adim ie". 50 Jezun taka mhonnlem: "Voch,
 tuzo put jivo asa". Jezuchea utrar patieun to monis aplê

vattedk laglo. 51 To vatter astananch tache chakor taka mellunk gele, ani tacho put jivo asa mhonn tãnnim taka sanglem. 52 Dekhun khõichea vogtar taka borem dislem gai mhonn tannem tankam vicharlem. Tãnnim taka sanglem: “Kal, donparchem ek vaztam tacho zôr gelo”. 53 Jea vellar Jezun apnnak “tuzo put jivo asa” oxem mhonnlelem, teach vellar hem ghoddlem mhonn bapaik gomun ailem, dekhun tannem ani tachea akhea ghorabean Jezucher visvas thevlo. 54 Judeiantlo Galileiant portun ietoch hi Jezun kel’li dusri khunna.

Tolliê lagim Jezu Eka Piddevontak Boro Korta

5 Hachê uprant Judevanchi porob asli ani Jezu Jeruzaleak gelo. 2 Jeruzaleak, Xellianchê Tolliê lagim, êk bandavoll asa; Hebrêv bhaxen tika Bhethzatha mhonntat; tika panch tarangannam asat. 3 Thõi kurdde, thontte, arên dhorlele osle khup piddevont, poddlele asle; te soglle udok haltelem mhonn rautale. 4 Sorvesporacho dut kedna kedna tollient denvtalo ani udok haltalem; udok haltoch zo konn poilo udkant denvtalo to koslê-i piddentlo boro zatalo. 5 Thõi êk piddevont aslo, tachê piddek athtis vorsam za’lim. 6 Jezun taka dekhlo ani to thõi zaito kall oslê gõtir aslo mhonn zanno zaun taka mhonnlem: “Tum boro zaunk sodtai?” 7 Piddevontan Taka zap dili: “Saiba, udok halta tednam mhaka tollient ghalunk mhozo konn nam, ani hanv vetam mhonno-sor dusro icun apunn poilo bhitor sorta”. 8 Jezun taka mhonnlem: “Utth, antrunn ukôl ani chol”. 9 Ani teach vellar to boro zalo ani aplem antrunn uklun cholunk laglo.

To dis Son’var aslo. 10 Dekhun piddentlo suttlelea mon’xak Judevamnim mohnnem: “Az Son’var, tujean antrunn uklum nozo”. 11 Tannem tankam zap dili: “Zannem mhaka boro kela, Tannem mhaka oxem mhonnlem: ‘tujem

antrunn ukôl ani chol". 12 Tännim tachê kodde vicharlem: "Tujem antrunn ukôl ani chol, oxem tuka konnem mhonnem?" 13 Konnem mhonnlelem tem boro zal'lo monis nokllo aslo; kiteak thêi ji lokachi lutt zal'li, tichê modem Jezu nanch zal'lo.

14 Uprant to Jezuk Devmondiant mell'lo, ani Jezun taka mhonnlem: "Polle, tum atam boro zalo! anink patok kori naka, na tor tuka kitem-i adlê-vôn paxtt zait". 15 To monis gelo ani apnnak boro kela to Jezu mhonn tannem Judevank sanglem. 16 Ani Jezu osleo vastu Son'vara disa kori dekhun, Judev Tache pattlean laglele.

17 Jezun tankam mhonnlem: "Mhozo Bap kam' korit asa, toso Hanv-ui kam' korit asam". 18 Hea pasot Judev o'dikuch Taka jivexim marunk sodtale; karann, To nhoich Son'var moddtalo, punn Devak Aplo Bap mhonnun, Apnnakuch Deva sarko kortalo.

Putacho Odhikar

19 Jezun tankam mhonnlem: "Hanv tumkam sot sangtam, Aplêch osttongim Putachean kâich korunk zainam, punn Bap korta mhonn jem To polleta teneh To korunk xokta; ani jem Bap korta teneh Pat-ui korta. 20 Karonn, Bap Putacho mog korta, ani Apunn korta titem-i Putak dakhoita; ani tumi ojap zauncheak hanchê-vôn vhôdd kortutvam To Taka dakhoitolo. 21 Zoso Bap mel'leank utthoita ani tankam jivit dita, tosoch Put Apnnak zai tankam jivit dita. 22a Kiteak Bap konnachichi mon'subi korinam; punn 23a zoso Bapak man ditat tosoch Putak-ui sogttannim man diuncho mhonn, 22b Tannem soglli mon'subi Putachea hatant dilea. 23b Zo Putak manina to Taka dhaddla tea Bapak manina.

24 Hanv tumkam sot sangtam, zo Mhojem utor aikota ani Mhaka dhaddla Tacher visvas dovorta, tachê sovem sasnachem jivit asa; osleachi anink mon'xubi na, punn to mornnantlo jivitak utorlo. 25 Hanv tumkam sot sangtam,

oslo vell ieta, hoch to vell, ki melelim Devachea Putacho tallo aikotelim, ani jim to aikun ghetit tankam jivit mëlteleim. 26 Karann, zoxem Bapachem khaxa jivit Apnnachêch sovem asa, toxench Bapan Putachem jivit Tachê sovem asum-xem kelam, 27 ani mon'subi korchi Taka podvi dilea, kiteak To Mon'xacho Put. 28 Hachê vixim ojav zaum nakat: oslo vell pavot ailo ki somadhimmim asat tim sogllim Tacho tallo aikun tantuntlim bhair sortelim; 29 Zānnim borem kelam tim jivit bhogunk, ani zānnim vaitt kelam tim khast sosunk ut'ttelim.'

Jezuk Govai Divpi

30 Mhojêch podven Mhojean kâich korunk zainam; zoso Hanv aikotam toso Hanv nirnnoi ghetam; ani Mhozo nirnnoi niticho, kiteak Hanv Mhoji khuxi nhoi punn Mhaka pattoila Tachi khuxi korunk sodtam.

31 Hanvuch Mhojê vixim govai diin zalear, Mhoji govaiki niz nhoi. 32 Mhojê vixim govai ditolo dusro konn asa, ani ji govai To Mhojê vixim dita ti niz mhonn Hanx zannom. 33 Tumi tumcheam niropeank Juanva-xim pattoile, ani tannem sota vixim govai dili. 34 Hanv mon'xanchê govaiecher dhorlolo na; punn Hanv oso uloilam zalear tumchea taronna pasot uloilam. 35 Juanv êk zollto ani loklokit divo zaun aslo ani tachea uzvaddak ilo vell murgottunk tumkam borem lilem. 36 Punn Mhaka asa ti govai Juanvachê govaikê poros vhôdd: Jim Bapan Mhaka kamam sompadunk dileant—Hanv kortam tinch kamam—Bapan Mhaka pattoila mhonn Mhojê vixim govai ditat. 37 Ani Mhaka pattoilelea Bapanuch Mhojê vixim govai dilea. Tacho tallo tumim kodinch aikunk na, Tachem rup-ui tumi kodinch polleunk na. 38 ani Tacho Sôbd tumchê sovem rigunk nam, kiteak Zaka Tannem dhaddla Tacher tumi visvas thevinant. 39 Xastr-likhitannim sasnnachem jivit asa mhonn somzun, tumi

tim chit ghalun vachtat; khorem mhollear tinch Mhojê vixim sakxi ditat; 40 toripunn tumkam jivit mellcheak Mhojê-xim ieunk tumi raji nant.

41 Mon'xancho zo man Mhaka mellot, tachi Hanv porva korich na. 42 Punn Hanv tumkam pokkim ollkhotam: Devacho mog tumchê sovem nanch. 43 Mhojea Bapachê nanvim Hanv ailam, ani tumi Mhaka manun ghenant; dusro konn apleach nanvan ailo tor, taka tumi manun gheteleat. 44 Tumkam bhavart koso assum-iet? Kiteak mhollear tumi ekamekacho man gheun khuxi zatat, punn ekleach Deva koddcho zo man ieta taci tumhi porva korich nant. 45 Bapa mukhar Hanv tumkam laun ditolom mhonn somzum nakat; Moizesacher tumi visvas dovortat, tor toch Moizes tumkam laun ditolo. 46 Tumi Moizesacher visvas dovorlolo zalear, Mhojê-rui visvas dovortele asleat, karonn tannem boroilam tem Mhojê vixim boroilam. 47 Punn tacheam borovpancho tumkam visvas nam zalear, Mhojeam utrancho koso mhonn tumkam visvas asum—iet?"

Panch Hozar Lokak Jevonn

(Mt. 14, 13-21; Mk. 6, 30-44; Lk. 9, 10-17)

6 Magir Jezu Galileiachea vò Tiberiasachea Doriachê poltoddì gelo. 2 Ani lokachi urpônz Tachê pattlean geli, kiteak piddevontam khatir Tannem kel'leo khunna tãnnim dekhleleo. 3 Jezu dongar choddlo ani Apleam xisam sangata thõì boslo. 4 Judevanchi Paskanchi Porob lagim pauleli. 5 Aple dolle uklun ani lokachi vhôdd urpônz Apnaxim ieta ti polleun Tannem Filipak mhonnlem: "Hea lokak khaunk diuncheak khõiche mhonn undde gheumche?" 6 Tachi porikxa korcheak Tannem hem mhonnlem, kiteak Apunn kitem kortolo aslo tem To boro zanno aslo. 7 Filipan Taka zabab dilo: "Ek-ekleak ilo-so kuddko poddtolo zalear, don'xim denaranche undde tankam paunchenant" 8 Tacheam xisam modlea eklean, Andre, Simanv Pedrucheá bhavan, Taka mhonnlem: 9 "Hangasor konneklea bhurgea lagim panch undde ani don

masleo asat; punn itlea lokak hem khōi pauta?" 10 Jezun mhonnlem: "Lokak bosoiat": Tê suvater zaitem tonn aslem; mhonntoch lok boslo: dadlech sumar panch hozar asle. 11 Tednam Jezun undde ghetle ani Devak dhin'vasun bosleleank te vanttle; tēch porim mas-lleo-i vanttleo. Tankam zai titem vanttun dilem. 12 Ani te dhadoxi zatoch, Tannem Apleam xisank mhonnlem: "Kuddke urleat te ekthāi korat; kāich ibadd zaum noiê." 13 Dekhun, tanchem khaun zatoch, zovacheam panch unddeanche urlele kuddke tännim ekthāi kele, ani oxeo bara panttleo bhorleo.

14 Hi tannem kel'li khunna lokan dekhli tednam tännim mhonnlem: "Sonvsarant ieuncho asa to provadi dubhava viret hoch to!" 15 Te ieun Apnnak bollan vborunk ani patxai korunk sodtale mhonn Jezu zanno aslo, dekhun to koddсорun Apunn eklo novean dongrar gelo.

Jezu Doriacher Cholta

(Mt. 14, 22-33; Mk. 6, 45-52)

16 Sanz zatoch Tache xis doria-xim gele, 17 eka hoddear choddle, ani Kafarnaum vochunk doria utrunk lagle. Jezu tanchê sorxem paunchê adim kallok zalo. 18 Zonzonit varo suddlo ani doria uchamboll zaunk laglo. 19 Sumar tin ki char kilometranchi vatt tanddun kaddtoch, tännim Jezuk doriacher cholta ani hoddea lagim pauta to dekhlo. Tankam bhem dislem, 20 punn Tannem tankam mhonnlem. "Hanv to, bhieum nakat". 21 Tednam te Taka hoddeant gheunk kortale, punn, thōiche-thōich, te vetale te toddik hoddem laglem.

Lok Jezuk Sodunk leta

22 Dusrea disa, thōi ekuch hoddem aslem ani Jezu Apleam xisam sangata tea hoddear choddunk naslo, punn fokot Tache xis gel'le mhonn poltoddī raulelea lokan pollelem. 23 Tiberiasa thaun anink hoddim tännim undde

khal'le tea zagea lagim paulelim. 24 Jezu thōi naslo ani Tache xis-ui thōi nasle mhonn tãnnim dekhlem tednam, to lok hoddeamnīm choddun Jezuchê sodik Kafarnaum ailo.

Jezu Jivitacho Unddo

25 To tankam toddir mell'lo; tednam tãnnim Taka mhonnlem: "Guruji, Tum hanga kednam ailoi?" 26 Jezun tankam zap diun mhonnlem: "Hanv tumkam sot sangtam, tumi khunna dekhleo mhonn nhoi, bogor undde khaun dhadoxi zaleat dekhun tumi Mhojê sodik aileat. 27 Khaun sorta toslea khanna khatir tras gheum nakat, punn sasnnachea jivitaktogtatoslea khanna khatir tras gheiat; oslem khann Mon'xacho Put tumkam ditolo; karann Deva Bapan Tacher Aplo xikko marla". 28 Tednam tãnnim Taka mhonnlem: "Devak zai tosiim kamam korunk amim kitem korchem?" 29 Jezun tankam mhonnlem: "Zaka Devan dhaddla Tacher visvas dovrat: hench tem Devak zai tem kam" 30 Tãnnim Taka mhonnlem: "Toxem zalear, Tujer amim visvas dovracheak kosli khunna korun amkam dakhoixi? Tujean kitem korum-iet?" 31 "Amchea purvozamnīm oronneant man'na kñelo; 'Tannem tankam sorgincho unddo khaunk dilo', oxem boroilelem asa". 32 Jezun tankam mhonnlem: "Hanv tumkam sot sangtam, Moizesan tumkam sorgincho unddo diunk na; tumkam khoro sorgincho unddo dita to Mhozo Bap, 33 kiteak zo sorgar thaun denvta ani sonvsarak jivit dita toch Devacho unddo". 34 Tãnnim Taka mhonnlem: "Ho unddo amkam sodam di". 35 Jezun tankam mhonnlem: "Hanv jivitacho unddo; Mhojê-xim ieta taka bhuk lagchina, ani Mhojer visvas dovrta taka kodinch tan lagchina. 36 Punn Hanvem tumkam oxem sanglam: tumim Mhaka dekhla, tori Mhojer tumi visvas dovrinant. 37 Mhozo Bap Mhaka dita tim sogllim Mhojê-xim ietelim; ani Mhojê-xim ietat tankam Hanv poro ghalchonam. 38 Mhoji khuxi korcheak nhoi, punn Mhaka pattoila Tachi khuxi korcheak

Hany sorgar thaun denvlam; 39 ani Zannem Mhaka pattoila tea Mhojea Bapachi khuxi hi: jim sogllim Bapan Mhaka dileant tanchê modlea konnakuch Hanvem ibaddcho nhoi, punn nimannea disa tankam sogleank Hanvem novean jivont korchim. 40 Hich Mhojea Bapachi khuxi; jim konn Putak polletat ani Tacher visvas thevtat, tankam sogleank sasnnachem jivit melltelem, ani nimannea disa Hanv tankam novean jivont kortolom.”

41 “Hanv sorgar thaun denvlolo unddo” oxem Tannem mhonnlem dekhun Judev Tacher gunnunnunk lagle. 42 Te mhonnale: “Juzecho put Jezu to hoch nhoi? Tachea avoi-bapaik ami ollkhonany kitem? ‘Hanv sorgar thaun denvlam’, oxem Tachean koxem mhonnum-iet?” 43 Jezun tankam zap diun mhonnlem: “Tumchêch modem futfutum nakat. 44 Konn-ui Mhojê-xim ailo zalear, Mhaka dhaddla tea Mhojea Bapan taka Mhojê-sim ôddun haddla, dekhunuch to Mhojê-xim ieunk xokta; oslea mon’xak Hanv nimannea disa novean jivont kortolom. 45 ‘Tim sogllim Devan xikoilelim mon’xam zatelim’, oxem Provadeancheam borovpamnim mellta. Jim konn Bapachem aikotat ani xiktat, tim sogllim Mhojê-sim ietat. 46 Konnem Bapak dekhla mhonn nhoi, punn Zo Deva thaun aila Tannem mat Bapak dekhla.

47 Hanv tumkam sot sangtam, zo konn visvas thevta taka sasnnachem jivit mellta. 48 Hanv jivitacho unddo. 49 Tumcheam purvozamnim oronneant man’na khelo ani te morun gele. 50 Punn ho asa sogar thaun denvlolo unddo: konn-ui to khait zalear morchonam. 51 Hanv sorgar thaun denvlolo jivo unddo; ho unddo khata to sasnak jieta; ani sonvsarak jivit mellcheak Hanv unddo ditolom to Mhojem mas”.

52 Tednam Judevam modem vad-vivad zalo; te ekamekak mhonnuk lagle “Are, ho anink amkam aplem mas khau nk koso ditolo re?” 53 Dekhun Jezun tankam mhonnlem: “Hanv tumkam sot sangtam, tumi Mon’xachea Putachem mas khelea bogor ani Tachem rogot pielea xivai tumchê sovem jivit aschemnam; 54 zo Mhojem maskhata ani Mhojem rogot pieta tachê sovem sasnnachem jivit asa, ani taka

nimannea disa Hanv jivont kortolom. 55 Kiteak Mhojem mas khorem khann ani Mhojem rogot khorem pivonn. 56 Mhojem man khata ani Mhojem rogot pieta to Mhojê sovem rauta ani Hanv tachê sovem rautam. 57 Zoso jivea Bapan Mhaka dhaddla ani Bapa vorvim Hanv jivo asam, tosoch Mbaka khata to Mhojê vorvim jivo astolo: 58 Ho sorgar thaun denvlolo unddo; tumcheam purvileamnim man'na khelo ani tori te morun gele, toxem hem nhoi; ho unddo khata to sasnnak jivo astolo". 59 Hem Tannem Kafarnaunt xikoitanam devosthanant mhonnlem.

Sasnachea Jivitachim Utram

60 Hem aikun, Tacheam xisantleam zaiteam zannamni mhonnlem: "To sangta tem kotthin lagta; konnachean toslem aikun gheum iet?" 61 Haka lagun Aple xis oxegunngunntat mhonn Apnnachêch osttongim zanno zaun, Jezun tankam mhonnlem: "Hem manun gheunk tumkam zodd lagta, 62 Ani Mon'xachea Putak aslo thõi choddana tumi dekh-xat zalear? 63 Atmo ki jiv dita, mas kiteakuch upkaronam; tumkam Hanvem sangleant tim utram atmo ani jivit. 64 Punn tumchê modem visvas dhorinant toslê kãi zann asat". Konnkonn visvas dhorche nasle, ani konn Aplo ghat ghetolo aslo, tem Jezu poilinch thaun zanno aslo. 65 Ani Tannem mhonnlem: "Dekhunuch Hanvem oxem sanglam: Bapa koddchem hem dennem ghetlea bogor konnuch Mhojê-xim ieunk xokonam.

66 Hea uprant Tacheam xisantle zaite zann fattim sorungele, ani Tachea sagata anink bhonvonam zale. 67 Jezun bara zannank mhonnlem: "Tumi-i vochunk sodtat?" 68 Simanv Pedrun Taka zabab dilo: "Saiba, konna-xim mhonn ami vetelenv? Tujim utram sasnnachea jivitachim; 69 ani Tum Devan sonskarlolo mhonn amim sot manun ghetlam ani amkam khatri asa". 70 Jezun tankam zabab dilo: "Tumkam bara zannank Hanvem vinchun kaddleat ki na? tori tumchê

modlo eklo devchar". 71 Simanv Iskariotacho put Judas, hachê vixim Tannem oxem mhonnlem, kiteak ho, barantlo eklo zaun-ui, Tacho ghat ghetolo aslo.●

Jezuchim Soirim

7 Tea uprant Jezu Galileiant bhonvunk laglo; Judeiant bhonvchi Taka khuxi nasli, kiteak Judev Taka jivexim marunk sodtale. 2 Judevanchi Tombanchi porob lagim pauleli. 3 Dekhun Tacheam bhavamnim Taka mhonnlem: "Hangasorlo bhair sor ani Judeiak voch, ani Tum kamam kortai tim Tujeam xisank polleum-di. 4 Konn apli ollokh ugddapim diunk sodta zalear, to aplim kamam guptim korina. Tum oslim kamam kortai zalear, Tum khaxa sobhê-mazar dixtti podd." 5 Tacheanch bhavamni Tacher visvas dhorlonam. 6 Jezun tankam mhonnlem: "Mhozo vell azun paunk na, punn tumcho vell sodanch paulolo asa. 7 Sonvsarachean tumcho dvês korunk zaina, punn to Mhozo dvês kortach, kiteak Hanv tachim kortubam vaitt mhonn govai ditam. 8 Tumi porbek vochat; Hanv hê porbek vochonam kiteak Mhozo vell azun paunk nam". 9 Oxem mhonnun to Galileiant raulo.

Jezu Tombunchê Porbek Veta

10 Punn Tache bhav porbek vetoch Apunn-ui gelo, ugteponnim nhoi punn konnak kollonastana. 11 Porbechea disa Judev Taka sodtale ani mhontale: "To khôï asa?" 12 Ani Tachê vixim lok zaitem futfut'talo. Konn mhonno: "To boro monis". Ani konn mhonno: "Nam, To lokak fosoita". 13 Toripunn Judevanchê bhirantin konn Tachê vixim sobhê-mazar uloi naslo.

14 Porob modem-xi pautoch, Jezu Devmondiant gelo ani xikounk laglo. 15 Hem polleun Judev ojav zaun mhontale: "Haka zannvai khôichi re? Xikonn kâi na taka", 16 Jezun tankam portipall kelo: "Mhoji xikovnn Mhoji nhoi, punn Mhaka pattoila Tachi; 17 konn Tachi

khuxi korunk raji asa zalear, Mhoji xikovnn Devachi vò Mhojeach monantli, tem taka kollon ietelem. 18 Zo kann aplêch osttongim uloita, to aplich vhoddvik sodta; punn zo kann apnnak dhaddla tachi vhoddvik sodta, to sota pormonnem cholta; oslea mon'xa sovem lottikponn nam. 19 Moizesan tumkam somurt dilea ki na? Toripunn tunmchê modlo kannuch somurt samballina. Kiteak mhonn Mhaka jivexim marunk sodtat?" 20 Lokan mhonnlem: "Tujer devchar bosla! Kann Tuka jivexim marunk sodta?" 21 Jezun tankam zap dili: "Hanvem ek kam' kelam, ani tem polleun tumi sogott ojav zatat. 22 Moizesan tumkam sunôt korcho kaido ghalo (ti Moizesa koddchi mhonn nhoi, punn purvozam koddchi ailea) ani Son'vara disa tumi mon'xachi sunôt kortat, 23 Moizesachi somurt moddina zaunk konneka mon'sachi Son'vara disa sunôt zata zalear, Hanvem Son'vara disa eka mon'xachem sogllem ang borem kelam dekhun tumi kiteak Mhaka zolltat? 24 Tonddak polleun nit korinakat, punn promannikponnan nit korat".

Jezu Obhixikt Zait?

25 Jeruzaleantleam kâi zannannim mhonnlem: "Jivexim marunk sodtat to monis ho nhoi? 26 Ani ho polle to sot'ten, uloita ani te taka kâich mhonnonant! Ho khoreponnim Krist mhonn amcheam vhoddilank kollon ailam gai? 27 Tori ho khôicho to ami zannonv; punn Krist dixtti poddtolo tedna, to khôicho to konnak kollichem na." 28 Dekhun Devmondirant xikoitana Jezun vhoddlean mhonnlem: "Tumi Mhaka ollkotat, ani Hanv khôicho ailam, tem-i tumi zannot? Punn Hanv Mhojêch osttongim ieunk nam; Mhaka pattcila To sotevont, ani Taka tumi olkhonant. 29 Hanv Tachê thaun ailam ani Tannem Mhaka pattoila dekhun Hanv Taka ollkotam". 30 Te Taka dhorunk sodtale; punn konnench Tacher hat ghalunk nam kiteak Tacho vell azon paunk naslo. 31 Tori loka modlean zaiteamnim Tacher visvas dhorlo; tãnnim mhonnlem; "Krist ietolo

tednam, ho monis korta tachê-vôn odik chôdd khunna kortolo gai?"

Jezuk Dhorunk Chovkidarank Pattoitat

32 Tachê vixim futfutun lok osleo gozali korta mhonn Farizevannim aikolem. Porom'—ladnikannim ani Farizevannim Taka dhorun haddcheak chovkidarank pattoile. 33 Tednam Jezun mhonnlem: "Anink ilo vell Hanv tumchê modem asam ani uprant Mhaka pattoila Tachê-xim vetam; 34 tumi Mhaka sodteleat, punn Hanv tumkam mellchona. Hanv asam thõi tumchean ieunk zaina". 35 Judevannim ekamekak mhonnlem: "Amkam mellona zauncheak ho khõi vochunk korta gai? Zõi videxeam modem amche lok ximpodda, thõi videxeank xikovnn diunk vetolo gai? 36 'tumi Mhaka sodteleat ani Hanv tumkam mellchona', ani 'Hanv asam thõi tumchean ieunk zaina': oxem to mhonnta tacho ôrth kitem?"

Jivea Udkachi Zhôr

37 Porbechea nimannea ani dobajik disa, ubo ravun Jezun vhoddlean mhonnlem "Konnak zôr tan laglea tannem Mhojê-xim ieuchem, 38 ani Mhojer visvas thevta tannem picunchem". Povitr Pustok oxem mhonnta: Tachê bhitor-leo udkacheo zhorì ghosghoxit vhanvteleo". 39 Jim konn Jezucher visvas thevtelim aslim, tankam Atmo mellcho aslo, hache vixim Tannem oxem mhonnlem. Jezu azon mhoimevont zaunk naslo, dekhun Atmo azon naslo.

Loka Modem Futt

40 Him utram aikun kãi zannamni mhonnlem: "Khorench ho êk provadi". 41 Dusreamni mhonnlem: "Hoch to Krist". Punn herannim mhonnlem: "Krist Galileiantlo ieum-iet? 42 Krist Davidachê sonstintlo ani Davidachea Belea nogrant ietolo mhonn Povitr Pustokar na?" 43 Oxi, Tachê vixim loka modem futt poddli. 44 Kãi zann Taka dhorunk sodtale, punn konnench Tacher hat ghalunk na.

Judevancheam Vhoddilancho Ovisvas

45 Tednam chovkidar Porom'-ladnikam ani Farizevam sorsim portun gele. Hännim tankam mhonnlem: "Tumi Taka kiteak dhorun haddunk nam?" 46 Chovkidaramni mhonnlem: "Ho monis uloita tê bhaxen kodinch konn ulounk na!" 47 Farizevamni tankam zabab dilo: "Tumi-i fosovleat kitem? 48 Vhoddilantlea ani Farizevantlea konnem tori Tacher visvas dovorlo mhonn asa? 49 Punn ho lok xastra-chi ollok naslolo, padd poddlolo!" 50 Tanchê modem Nikodem aslo, Jezu-xim adim ailolo to; tannem tankam mhonnlem: 51 "Eka mon'xachem poilem aikolea bogor, ani to kitem korta tachi ollok ghetlea xivai, amchem xastr tachi monsubi korta zait?" 52 Tānim mhonnlem: "Tum-i bi Galilikar? Chovkoxi korun polle ani tuka kollon ietelem ki eklo-i Provadi Galileiantlo upzona. 53 Te ap-apelea ghora portole.

Podvarant Sampoddeleli Bail

8 Ani Jezu Ajetinachea Dongrar kaddun gelo. 2 Ani bhov sokallim To novean Devmondirant ailo; soglo lok Tachê-xim zomlo ani bosun To tankam xikounk laglo. 3 Dhormxastreamnim ani Farizevamnim pordvarant sampoddeleê ekê bailek haddli ani modem ubi keli. 4 Tānim Taka mhonnlem: "Guruji, hi bail atanch pordvarant sampoddelea. 5 Xastrant Moizesan osleank fatraun marcheak amkam formailam. Tor tum kitem mhonnta?" 6 Tacher boglantt ghalunk ek koslem-i nib sodun kaddcheak tānim oxem mhonnlem. Voddôv ghalun Jezu Aplea bontan zomnir borounk laglo. 7 Ani te Tachê kodde vicharit raule dekhun, ubo raun Tannem tankam mhonnlem: "Tumchê modem zaka patok nam, tannem ticher poilo fator marchê". 8 Anink êk pavtt voddôv ghalun To zomnir boroit raulo. 9 Hem aikun, te soglle, eka pattlean eklo, koddсорun gele, odik zannte te poile. Ekloch urlo Jezu ani modem ubi asli thôich, ti bail. 10 Novean nitt zaun Jezun tika mhonnlem: "Bai, te khôl gele? Konnench tujer khastichem

formonn marunk na?" 11 Tinnem mhonnlem: "Konnench na, Saiba". Ani Jezun mhonnlem: "Hanv-ui tujer khastichem formonn marina ; voch ani hea fuddem anink patok korum naka".

Jeju Sonvsaracho Uzvadd

12 Uprant Jezun novean tanchê kodde uloun mhonnlem: "Hanv sonvsaracho uzvadd, Mhozo pattlav korta to kallokant cholchona, punn taka jivitacho uzvadd astolo."

13 Tedna Farizevamni Taka mhonnlem: "Tum Tujêch vixim govai ditai; Tuji govai khori nhoi". 14 Jezun portipall kelo: "Hanv Mhojêch vixim govai ditam zalear-ui, Mhoji govai khori; karann, Hanv khôicho ailam ani khôï vetam tem Hanv zanno; punn Hanv khôicho ailam ani khôï vetam tem tumi nokllot. 15 Tumi masa-kuddichê nodren mon'subi kortat; Hanv konnachich mon'subi korinam. 16 Punn mon'subi korin zalear Mhoji mon'subi khori: kiteak Hanv ekloch nam: Zannem Mhaka pattoila To Mhozo Bap Mhojê borobor asa. 17 Doganchi govai khori mhonn tumchea Xastrant borolelem asa. 18 Hanv Mhojêch vixim govai ditam, ani Zannem Mhaka pattoila to Mhozo Bap Mhojê vixim govai dita". 19 Tea pasot tãnnim Taka mhonnlem: "Tuzo Bap? Khôï asa rê to?" Jezun zap diun mhonnlem: "Tumi Mhaka ollkonant ani Mhojea Bapak-ui ollkonant; tumi Mhaka ollkol'lo zalear, Mhojea Bapak-ui ollkotele asleat".

20 Him utram Devmondirant xikoitana dhorm-dananchê pettê-xim To uloilo; punn Tacho vell azun paunk naslo dekhun konnench Taka dhorlona.

Hanv Vetam thôï Tumchean Ieunk Zainam

21 Anink êk pavtt Tannem tankam mhonnlem: "Hanv chol'lom, ani tumi Mhaka sodteleat ani tumchea patkan tumi morteleat; Hanv vetara thôï tumchean ieunk zainam".

22 Judevamnim mhonnem: “Hanv vetam thōi tumchean ieunk zaina’ oxem to sangta mhonntoch, to aploch jiv ditolo mhonn to sangunk sodta gai?” 23 Tannem tankam mhonnlem: “Tumi sokoile, Hanv voilo; tumi hea sonvsarantle, Hanv hea sonvsarantlo nhoi. 24 Tumi tumcheam patkannim morteleat mhonn Hanvem tumkam sanglam, kiteak Asa To Hanvuch mhonn tumi sotmanina zaxat zalear, tumcheam patkannim tumi morteleat”. 25 Tānnim Taka mhonnlem: “Tum konn tor?” Jezun tankam zabab dilo: “Poilinch thaun Hanvem tumkam sanglam toch. 26 Tumchê vixim sangchem ani nivaddchem zaitem asa; punn Mhaka pattoila To sotevont, ani jem Hanvem Tachê koddsun aikolam tench Hanv sonvsarak sangtam”.

27 To Bapachi khobor sangta mhonn te somzunk nant. 28 Tea pasot Jezun mhonnlem: “Tumi Mon’xachea Putak ubarteleat tedna tumkam kollon icetelem ki Asa To Hanvuch, ani Mhojêch osttongim Hanv kâi korina, punn zoxem Bapan Mhaka xikoilam toxem Hanv uloitam. 29 Ani Zannem Mhaka pattoila To Mhojê sovem asa; Tannem Mhaka eklo sanddunk na, kiteak Taka man’ta tench Hanv sodam kortam”. 30 To oxem uloilo tedna, zaiteamnim Tacher visvas dovorlo.

Svotontr ani Gulam’ Monis

31 Apnnacher visvas dovorlo team Judevank Jezun mhonnlem: “Tumi Mhojea utra pormonnem cholxat zalear tumi Mhoje khore xis zateleat. 32 Ani tumkam sot kollon icetelem ani sot tumkam svotontr kortelem”. 33 Tānnim Taka mhonnlem: “Ami Abrahamachi sonsôt, ani konnachech gulam’ ami kednanch zaunk nanv, ‘Tumi Svotontr zateleat’ oxem tum koso mhontai tor?” 34 Jezun tankam portipall kelo: “Hanv tumkam sot sangtam, patok korta to patkacho gulam’. 35 Gulam sodanch ghorant uronam; put to sodanch ghorant asta. 36 Hea pasot Put zôr tumkam svotontr korit, tor tumkam khorich suttkâ melliteli. 37 Tumi

Abrahamachi sonsôt mhonn Hanv zannom; tor Mhojim utram tumchê bhitor rignonant dekhun tumi Mhozo jiv kaddunk sodtat. 38 Jem Hanvem Mhojea Bapa sovem deklam tem Hanv sangtam, ani jem tumim tumchea bapachem aikolam tem tumim kortat”.

39 Tännim Taka portipall kelo: “Abraham’ amcho bap”. Jezun tankam mhonnlem: “Tumi Abrahamache put zal’le zelear, jem Abrahaman kelem tem tumi kortele asleat. 40 Punn Deva koddun aikol’lem sot Hanvem tumkam sanglam, tori astana tumi Mhozo jiv kaddunk sodtat. Abrahaman oxem korunk nam. 41 Tumcho bapui korta toxench tumi kortat”. Tännim Taka mhonnlem: “Kam’charan ami zolmak ieunk nanv; amkam ekloch Bap asa, to Dev”. 42 Jezun tankam mhonnlem: “Dev tumcho Bap zal’lo zalear, tumi Mhozo mog kortele asleat, kiteak Hanv Deva thaun upzalam ani ailam; Mhojêch khuxen Hanv ieunk nam. Punn Tannem Mhaka dhaddla. 43 Hanv sangtam tem tumi kiteak somzun ghenant? Kiteak Mhojem utor tumchean kanar gheunk zainam? 44 Tumcho bap devchar, ani tumchea bapaik zai tem korunk tumchi khuxi. Mudlak thaun to prannghatki, ani taka ani sotak poddona, kiteak tachê sovem sot nam. To lottikponnam sangta tednam aplea soimba pormonnem uloita, kiteak to fottkiro ani fottincho bapui 45 Punn Hanv sot uloitam dekbunuch, tumi Mhojer visvas dovrinant. 46 Tumchê bhitorlo kom-oi Mhaka patok asa mhonn dakhoit: Hanv tumkam sot sangtam zalear, tumkam kiteak Mhozo visvas nam? 47 Zo Deva-cho, to Devachim utram aikun ghetta; tumi Devache nhoi dekhun, tumi tim aikun ghenant”.

Jezu ani Abraham

48 Judevannim Taka portipall kelo: “Tum Samariekar ani Tujer devchar bosla, oxem ami mhonntany tem sarkem zalem nam?” 49 Jezun portipall kelo: “Mhojer devchar nam, punn Mhojea Bapak Hanv man ditam ani tumi Mhaka beman kortat. 50 Tori Hanv Mhojich vhojêch sodinam;

ti sodtolo ani nit kortolo konneklo asa. 51 Sot tem sangtam, zo konn Mhojem utor samballta to kodinch morchona". 52 Judevamni Taka mhonnlem: "Tujer devchar asa mhonn atam ankam sarkem koll'lem. Abraham melo ani provadi-i morum gele; ani Tum ankam sangtai: 'Zo konn Mhojem utor samballta to kodinch morchona!' 53 Amcho bap Abraham morun gelo, tachê poros Tum vhôdd kitem? Ani provadi-i morun gele! Tum apunn konn mhonn sangunk sodtai?" 54 Jezun portipall kelo: "Hanv Mhojich vhoddvik korin zalear Mhoji vhoddvik kâich nhoi; Mhoji vhoddvik korta to Mhozo Bap, tumi tumcho Dev mhontat Toch. 55 Tori tumi Taka ollkunk nam; punn Hanv Taka ollkotam; Taka ollkona mhonn Hanvem mhonnlelem zalear tumchã bhaxen Hanv-ui fottkiro zatolom; punn Hanv Taka ollkotam ani Tachem utor samballtam. 56 Mhozo dis polleunchê axen Abraham' tumcho bap khuxal zalo; tannem to dekhlo ani taka khup anond zalo". 57 Tedna Judevamnim Taka mhonnlem: "Tuka azon pon'nas vorsam zaunk nant, ani tunvem Abrahamak dekhloi?" 58 Jezun tankam portipall kelo: "Hanv tumkam sot sangtam, Abraham aschê adim Hanv asam" 59 Dekhun tânnim Tacher marunk fator ukôl'le; punn Jezu liplo ani Devmondiantlo bhair sorlo.

Jezu Zolmachea Kurddeak Boro Korta

9 Aplê vatten vetanam Jezun eka zolmachea kurddeak dekhlo. 2 Ani Tacheam xisamni Tachê kodde vicharlem: "Guruji, konnachea patkak lagun ho monis kurddo zolmolo? tachea vô tachea avoi-bapaichea patkak lagun?" 3 Jezun zabab dilo: "Hea mon'xan vô tachea avoi-bapain patok kelem mhonn nhoi, punn Devachim kortutvam tache udexim porgott zaunchim mhonn to oso zolmolo. 4 Disacho uzvadd astanam, Mhaka pattoila Tachim kamam Hanvem korunk zai; rat ieta tedna konnachean vavr korunk zaina. 5 Hanv snvsarant aso-sor, Hanv sonvsaracho uzvadd". 6 Oxem uloitana Tannem zomnir luti uddoili, lutien mati

kaloili, ani kaloileli mati kurddeacheam dolleank kaddli, 7 ani taka mhonnlem: "Voch ani Siloamachê tollient dhu (Siloam' mhongê Dhaddlolo". Kurddean vochun dhulem, ani taka nodor aili, magir to portun ailo.

8 Tachim xeza-samarim ani zānnim taka adim bhik magtana polle'lo, tim mhonnunk laglim: "Bhik magunk bostalo to ho nhoi?" 9 Konn-konn mhontalim: "Hoch to"; dusrim mhontalim: "Kodinch nam, punn ho tachê bhxen dista". Tannem mhonnlem: "Hanvuch to ". 10 Tānnim taka vicharlem: "Tuje dolle koxe ugoddle?" 11 Tannem zabab dilo: 'Jezu nanvachea mon'xan mati kaloun mhojeam dolleank kaddli ani mhaka mhonnlem: 'Siloam' tollient vochun dhu'. Hanvem dhulem ani mhaka nodor aili". 12 Tānnim taka mhonnlem: "To khōi asa?" Tannem zap dili: "Hanv nokllom".

Farizev Choukoxi Kortat

13 Adim kurddo asleak tānnim Farizevam-xim haddlo. 14 Jezun mati kaloun tache dolle ugoddlele to dis Son'var aslo. 15 Taka nodor aili gai mhonn Farizevannim novean vicharlem. Ani tannem tankam mhonnlem: "Tannem kaloileli mati mhojeam dolleank kaddli, hanvem dhulem ani atam mhaka dixtti poddta'. 16 Farizevantleam kãi zannamnim mhonnlem: "Ho monis Devacho nhoi. 'To Son'var pallina". Punn dusreamnim mhonnlem: "Patki monis osleo khunna koxeo korunk xokot?" Tanchê modem vêg-vêgllim motamzalam.

17 Dekhun arink êk pavtt kurddêa mon'xak mhonnlem: "Tuje dolle ugoddlecat tachê vixim tum kitem mhontai?" Tannem sanglem: "To êk provadi ". 18 To kurddo aslolo ani magir taka nodor aili mhonn Judev sotmanina zale; dekhun tedna tachea avoi-bapaik apoun haddun, 19 tānnim tanchê kodde vicharlem: "Ho tumcho put? to kurddo zolmololo mhonn tumi sangtat to atam koso polleta tor?"

20 Tachea avoi-bapain zap dili: "Ho amcho put ani to kurddo zolmololo mhonn ami zannanv; 21 punn to atam koso polleta tem ami nokllonv, ani konnem tache dolle ugôddleat tem-i bi ami nokllonv; tachê kodde vicharat; taka apli pirai asa; to aplem sangtolo". 22 Tacho avoi-bapui Judevank bhietalo dekhun tãnnim oxem sanglem; kiteak to Krist mhonn konnem-imanun ghetlem zalear, taka devosthanantlo bhair ghalcho mhonn tãnnim tharailelem. 23 Tea pasot tachea avoi-bapain mhonnlem: "taka apli pirai asa, tachê kodde vicharat".

24 Tedna adim kurddo aslelea mon'xak tãnnim dusrê pavtti apoilo ani taka sanglem: "Devachi vakhann'nni kor; to monis patki mhonn ami zannonv". 25 Tannem portun sanglem: "To patki zalear mhaka khobor nam; ek mat hanv zannom: hanv adim kurddo aslom punn atam mhaka dixtti poddta". 26 Tãnnim taka vicharlem: "Tannem tuka kitem kelem? Tuje dolle Tannem koxe ugôddle?" 27 Tannem tankam zabab dilo: "Hanvem tumkam atanch sanglam, ani tumi tem kanar ghenant. Anink ek pavtt kiteak aikunk sodtat? Tumi-i tache xis bi zaunk sodtat?" 28 Te taka oxê h'uddsunk lagle. "Tum za tacho xis! ami Moizesache xis! 29 Dev Moizesa kodde uloilo mhonn ami zannonv, punn ho monis khôicho aila tem ami nokllonv." 30 Tea mon'xan zabab diun mhonnlem: "Ojap tem hem! To khôicho aila to tumi nokllot, ani tori tannem mhoje dolle ugôddle. 31 Dev patkeanchem aikonam mhonn ami zannonv, punn konn Devachi bhokti korta ani Tachi khuxi pallta zalear, Dev tachem aikota. 32 Sonvsar ghoddleleak konnem kurddo zolmol'leache dolle ugôddleat mhonn kodinch aikunk nam. 33 Ho monis Devacho nhoi aslo zalear, tachean kitench korunk zaunchem naslem". 34 Tãnnim taka portipall kelo: "Tum nibel patkant zolmolai ani amkam xikounk aijai?" Ani tãnnim taka bhair ghalo.

Otmik Kurddeponn

35 Tānnim taka bhair ghalo mhonn Jezuchea kanār poddlem, ani Taka to mell'lo tednam Jezun taka vicharlem: "Tum mon'xachea Putacher visvas dovortai?" 36 Tannem portun zap dili: "Saiba, hanvem Tacher visvas thevunk, to konn to mbaka sang". 37 Jezun mhonnlem: "Tunvem Taka dekh lai ani tujê lagim uloita Toch to". 38 Tannem mhonnlem: "Saiba," hanv visvas dovortam". Ani pāiam poddun tannem Jezuk nomoskar kelo.

39 Jezun mhonnlem: "Nit korunk Hanv hea sonvsarant ailam: zankam dixtti poddonam tankam nodor mellcheak ani zankam dixtti poddta tim kurddim zauncheak Hanv ailam. 40 Tachê sorxim asleleam thoddeam Farizevam-nim hem aikun Taka mhonnlem: "Ami-i kurdde bi?" 41 Jezun tankam mhonnlem: "Tumi kurdde zal'leat zalear tumkam guneany ascho naslo; 'punn amkam dixtti poddta' oxem tumi mhonntat dekhun, tumi patkantuch asat".

Gottheachi Vopar

10 "Hanv tumkam sot sangtam; zo mēnddranchea gottheant darantlean nboi punndusrê vatten bhito sorta to chôr ani nagovno; 2 punn zo darantlean bhitor sorta to mēnddrancho gonvli. 3 Taka dar-rakhno dar ugôddta; mēnddram tacho tallo aikotat ani apleam mēddrank to ap aplea nanvan ulo korta ani tankam bhair vhorta. 4 Apleam mēddrank bhair haddtoch to tanchê fuddem cholta ani mēnddram tacho tallo ollkhotat dekhun tachê pattlean vetat. 5 Porkea pattlean tim vochonant, punn tachê sorxilim tim pollun vetat kiteak porkeancho tallo tim ollkhonat".

6 Jezun tankam hi vopar sangli, punn jem To tankam mhonntalo tacho ôrth tankam mell'lona.

Jezu Boro Gonvli

7 Dekhun Jezun anink êk pavtt tankam mhonnlem: "Hanv tumkam sot sangtam, Hanv mēnddranchem dar.

8 Mhojê adim aileat te sogott chor ani nagovne; punn mēnddramnim tankam lēkhunk nam. 9 Hanv dar; Mhojeantlean zôr konn bhitor sorot tachem taronn zatelem, ani to bhairbhitor sortolo ani taka chorov mellto. 10 Chôr ieta to fokot chorunk, marun uddounk ani ibadd korunk ieta; Hanv ailam to tankam jivit melloun diunk ani tem tankam subham' ponnân melloun diunk ailam.

11 Hanv boro gonvli. Boro gonvli mēnddram pasot aplo jiv dita. 12 Gonvli nhoi ani zachim khaxachim mēnddram nhoi, toslo muxarekar landdgo ieta to dekhta, ani mēnddrank sanddun par kaddta; ani landdgo tankam dhorun vhorta ani duspottaita. 13 To muxarekar ani taka mēnddranchem kâi poddunk nam, dekhun to pollun veta. 14 Hanv boro gonvli: 15 Zoso Bap Mhaka ollkota ani Hanv Bapak ollkotam, 14 toso Hanv Mhojeank ollkotam ani Mhojim tim Mhaka ollkotat, 15 ani Hanv Mhojeam mēnddram pasot Mhozo jiv ditam. 16 Ani Mhaka anink-ui mēnddram asat; tim hea gottheantlim nhoi; tankam-i Hanvem haddunk zai. Tim-i Mhozo tallo aikotelint. Ani oso êkuch hind zatolo ani ekuch gonvli.

17 Hanv Mhozo jiv ditam ani uprant to portun ghetam dekhun, Bap Mhozo mog korta. 18 Konn Mhozo jiv kaddina, punn Mhojêch khuxen Hanv mhozo jiv ditam. Mhozo jiv diunk Mhaka podvi asa ani to portun gheunk-ui Mhaka podvi asa; hi adnea Mhojea Bapan Mhaka dilea."

19 Heam utrank lagun anink êk pavtt Judevam modem vêg-vêgllim motam zalim. 20 Tanchê modleam zaiteamnim mhonnlem: "Tacher devchar bosla, tachi-môt firlea; tumim kiteak aikotat?" 21 Dusreamnim mhonnlem: "Devchar laglolo monis oso uloinam Devchar kurddeanche dolle ugte korunk xokta?"

Judev Jezuk Patt Volltat

22 Hinvalleachea somoiar Jeruzaleant Bhettovnnechi Porob choltali; 23 Devmondiant Solomonachea Tarangnant Jezu bhonvtalo. 24 Tednam Tachê bhonvtonnim ekthâi zaun, Judevamni Taka mhonnlem: “Kedna porian Tum amkam dubbavan dovortoloi? Tum Krist zalear, amkam sarkem sang”. 25 Jezun tankam portipall kelo: “Tumkam Hanvem sanglam ani tumi sotmaninant. Mhojea Bapachê nanvim Hanv kortam tim kamam Mhojê vixim govai ditat; 26 punn tumi sotmaninant, kiteak tumi Mhojeam mënddrantle nhoi. 27 Mhojim mënddram Mhozo tallo aikotat, ani Hanv tankam ollkotam, ani tim Mhozo ‘pattlav kortat; 28 ani tankam Hanv sasnnachem jivit ditam, ani tim kodinch ibadd zaunchimnant, ani tankam Mhojeam hatantlim konn kaddun vhorchona. 29 Mhojea Bapan tim Mhaka dileant, To sogttam poros vhôdd, ani Mhojea Bapachea hatantlim tankam konnacheanuch kaddun vhorunk zainam. 30 Hanv ani Bap ekuch”.

31 Tednam Jezuk fatraunk Judevamnim novean fator ukôl’le. 32 Jezun tankam sanglem: “Bapachê podven zaiteo boreo kornnio Hanvem tumcheam dolleam mukhar korun dakhoileat; tantlê khôichâ kornnâ pasot tumi mhaka fatraunk sodtat?” 33 Judevamnim Taka zabab dilo: “Borê kornnek lagun ami Tuka fatraunk sodinav, punn Tujê devnindê pasot: kiteak Tum monis zaun Apunn Dev mhonn sangtai”. 34 Jezun tankam zap dili: “‘tumi dev mhonn Hanv sangtam’ oxem tumchea Xastrant boroilelem asa ki nam? 35 Povitr Pustokantlem utor moddo nozo: mhonntoch, zankam Devachem utor paulam tankam tumchem Xastr ‘dev’ mhonnta; 36 ani Bapan Mhaka sonvskarla ani sonvsarant dhaddla astanam, tori Hanv Devacho Put mhonn Hanvem sanglam dekhun, tumchean mhaka ‘tum devninda kortai’ koxem mhonmun ieta? 37 Hanv Mhojea Bapacheo kornnio korinam zalear tumi Mhojer visvas dorum nakat; 38 punn Hanv teo

kortam zalear, zori tor tumi Mhojer visvas thevinant, team kornniancher tori visvas dovrat, ani oxem Bap Mhojê sovem asa ani Hanv Bapa sovem asam mbonn manun gheiat ani hem tumchea monant odik-odik rigum-di”.

39 Tea vellar Taka novean dhorunk sodtale, punn To tanchea hantantlo suttun gelo.

40 Juanv poilim Jordana poltoddî snan ditalo thoi Jezu porot vochun raulo. 41 Zaiteam zannamnim Tachê-xim, ieuñ mhonnlem: “Juanvan koslich khunna korunk nam punn hea mon'xa vixim tannem sanglam titem-i khorem zalem”. 42 Ani zaiteamnim Tacher visvas thevlo.

Lazarachem Moronn

|| Lazar nanvacho konneklo monis piddent aslo; to Maria ani tichi bhoinn Marta, hanchê borobor Betania ganvant rautalo. 2 Hê Marien Somiak pormollachea telan makhlo, ani Tache pãî apleam kensamnim puslele. Ticho bhav Lazar boro naslo. 3 Dekhun bhoinnimni Jezuk sangun dhaddlem: “Somia, Tuzo mogacho ixtt boro nam.” 4 Hi khobor aikun Jezun mhonnlem: “Hê piddent to morchona; ti Devachea manak ailea, tichê vorvim Devachea Putak mhoima mellunk zai!”

5 Marta, tichi bhoinn Maria ani Lazar, hancho Jezu mog kori. 6 To boro nam mhonn Taka khobor pauli; tori aslo têch svater Jezu anink don dis raulo. 7 Tea uprant Tannem xisank mhonnlem: “Anink êk pavtt Judeiant vochum-ia”. 8 Xisamnim zabab dilo: “Guruji, niktech porian Judev Tuka fatraunk kortale, ani Tum porot thoi vetai?” 9 Jezun portipall kelo: “Eka disak bara tas asat ki nam? Disacho cholta tache pãî addollnant kiteak to hea sonvsaracho uzvadd dekhta. 10 Punn konn ratcho cholta zalear tache pãî addolltat kiteak taka uzvadd nam!” 11 Oxem uloun zatoch, Tannem tankam mhonnlem: “Amcho ixtt Lazar nidla, punn Hanv taka utthouk vetam”. 12 Xisamnim Taka vicharlem:

“Somia, to nidla zalear boro zatolo”. 13 Jezun tachea mornnachi khobor kel’li, punn To nidechea visovachi khobor sangtalo mhonn tankam dislem. 14 Tednam Jezun tankam sarkem sanglem: “Lazar mela; 15 ani Hanv thoi naslom mhonn, tumchê pasot khuxal zatam, tumcho visvas ghott zauncheak : punn tanger vochum-ia”. 16 Zonyllo mhonnlelea Tomasan apleam vangddeam xisank mhonnlem: “Ami-i vochum-ia, Tache bori ami-i morum-ia”.

Jezu Jivontponn ani Jivit

17 Jezu paulo tednam, Lazarak fonddant ghalear char dis zal’le. 18 Betania Jeruzaleak laginch aslem, sumar tin kilometranchi vatt. 19 Ani zaite Judev Martak ani Mariek, tanchea bhava pasot, pacharunk ailele.

20 Jezu ieta mhonn aikun, Marta Taka mellunk geli punn Maria ghorant bosun râuli. 21 Martan Jezuk mhonnlem: “Saiba, Tum hangasor asloi zalear, mbozo bhav morcho naslo. 22 Ani azun porian Tum Deva lagim magxi titlem-i Dev Tuka ditoloch mhonn hanv zannom”. 23 Jezun tika mhonnlem: “Tuzo bhav novean jivo zatolo”. 24 Martan taka porot mhonnlem: “To nimannea disa, jivontponnanchea somoiar, novean jivont zatolo mhonn hanv zannom. 25 Jezun tika portipall kelo: “jivontponn ani jivit Hanvuch. Zo konn Mhojer visvas dovorta, to melo-i zalear jivo astolo 26 ani zo konn jivo asa ani mhojer visvas dovorta to sasnnak merchona. Hem tum sotman’tai?” 27 Tinnem taka mhonnlem: “Hoi, Saiba, sonvsarant ieuncho aslo to Krist Devacho Put to Tunch mhonn hanv sotman’tam”

Jezu Roddta

28 Oxem mhonntoch, ti aplê bhoinnink apounk geli, ani tika Ihuvan mhonnlem: “Guruji hanga asa ani tuka sodta”. 29 Hem aikun, ti rokddich utthli ani Tachê sorxim geli. 30 Jezu azun gramant paunk naslo, punn Marta Taka mell’leli thôich aslo. 31 Tika ghorant buzvonn ditale te

Judev, Maria veginch utth'ta ani bhair veta tem polleun, ti fondda sorxim roddunk veta mhonn chintun, tichê pattlean gele.

32 Jezu aslo thêi pautoch, Taka polleun Maria Tacheam pãiam poddli; tinnem mhonnlem: "Saiba, Tum hanga aslo zalear mhozo bhav morcho naslo". 33 Maria ani tichê sangatim ailele te Judev roddtale te polleun, Jezu bhov khontibhorit zaun, apunn-ui soglloch thorthorlo. 34 Tannem vicharlem: "Taka tumi khôî ghala?" Tãnnim Taka sanglem: "Saiba, ie ani polle". 35 Jezu roddlo. 36 Dekhun Judevamni mhonnlem: "Polleiat, ho tacho kitlo mog kori!" 37 Punn tanchê bhitorleam thoddeamnim mhonnlem: "Tannem kurddeache dolle ugôddle, tor Tachean haka mornantlo nivarunk zai naslo?"

Jezu Lazarak Punorjivont Korta

38 Tednam novean khonticho huskar soddun Jezu somadhixim paulo; ti êk dhôl koxi asli ani tichea tonddar êk fatôr ôddleli. 39 Jezun mhonplem: "Fator kuxin kaddat". Mel'leachê bhoinnin Martan Taka mhonnlem: "Saiba, taka char dis zale, atam taka ghann marteli". 40 Jezun tika sanglem: "Tum visvas dhorxi zalear Devachi mhoima dekhtelii mhonn Hanvem tuka sangunk nam?" 41 Mhonntoch tãnnim fatôr kuxin kaddun davorli. Tednam dolle voir laun Jezun mhonnlem: "Bapa, Mhojem aikoleim dekhun Tuje upkar atthoitam. 42 Mhojem sodanch aikotai mhonn Hanv zannom aslom, punn hanga asleleam pasot Hanv oso uloilam, Tunvem Mhaka dhaddlai mhonn tãnnim sotman'cheak". 43 Hem mhonntoch To vhoddlean oso uloilo: "Lazar, bhair sor!" 44 Melolo to bhair ailo, tache hat ani pãî falliamnim bandlele, ani tachem tondd rumalan pangurlelem. Jezun tankam sanglem: "Tache bandpas soddat, taka vochum-di".

Sanedrin Jezuk Marunk Tharav Gheta

(Mt. 26, 1-5; Mk. 14, 1-2; Lk. 22, 1-2)

45 Tannem keelem tem polleun, Mariê-xim ailele team Judevantleam zaiteam zannamni Tacher visvas thevlo. 46 Punn tanchê bhitorleam kâi zannamnim Farizevam-xim vochun Jezun keelem tem tankam kolloilem. 47 Mhontoch Porom'-ladnikamni ani Farizevamni apli sobha bhôrli. Tânnim mhonnlem: "Ho monis zaiteo khunna korun dakhoita. Ami kitem kortanv? 48 Ami taka osoch soddlo zalear soglo lok Tacher visvas dbortolo, ani Romi odhikari ieun amchea Devmondiracho ani amchê porjecho bhosm kortele". 49 Tanchê modlo eklo Kaifas nanvacho, tea vorsacho Porom-ladnik aslo tannem tankam mhonnlem: "Tumi kâich somzonant. 50 Soglea raxtracho bhosm zaunchê poros, porjê pasot eklo melear odik borem mhonn somzochnant". 51 Hem tannem apleach monantlem mhonnlem nam; punn tea vorsacho Porom-ladnik koso tannem oxem bhakit kelem, ki Jezu porjê pasot morcho aslo, 52 ani nhôich porjê pasot punn Devacheam ais-pois ximpoddleam bhurgeank zoma korun êk korcheak 53 Tea disa thaun Taka jivexim marunk te ievjitala. 54 Dekhun Jezu Judevam modem ugteponnim bhonvonam zalo, punn thôisorlo bhair sorun oronnea lagim aslelea prantant, Efraim' nanvachea xarant gelo ani thôï Apleam xisam borobor raulo.

55 Judevanchi Paskanchi Porob lagim pauleli. Apli xudhi korcheak zaito lok ganv-ganvam thaun Jeruzaleak gel'lo. 56 Te Jezuk sodtale, ani Devmondirant ekamekak mhontale: "Tumkam kitem dista? To porbek ietolo ki nam?" 57 Taka dhorchê khatir Porom-ladnikamni ani Farizevamni oso hukum ghal'lo, ki Jezu khôï asa to konnak khohor asot zalear apnnank tem kollounchem.

Maria Jezuk Makhta
(Mt. 26, 6-13; Mk. 14, 3-9)

12 Paskanchê Porbek sô dis asat mhonnlear, Jezu Betaniek ailo; Tannem meleleantlo jivont kel'lo to Lazar hanga rautalo. 2 Thõi jevonn kelem; Marta poramôs kortali ani Tachê bori jevnnak bosleleam modem Lazar aslo. 3 Osol zotamanxechem chodd molachem êk rat-bhôr pormollit tel gheun, Jezuche pãï makhle ani apleam kensamni te pusle, ani telachea domdomit pormollan ghor bhorem. 4 Tednam Tacheam xisam modlo eklo, Tacho ghat ghetolo aslo to, Judas Iskariot, hannem mhonnlem: 5 "Hem tel tin'xin denarank vikun, te duddu durbollank dium nozo asle?" 6 Taka durbollanchem poddlele mhonn nhoi, punn to chôr aslo dekhun tannem toxem mhonnlem; tachê lagim pôngtichi gantt astali dekhun, tantunt ghaltale tem to apnnak kaddi. 7 Jezun mhonnlem: "Tika kimar korum nakat, Mbaka purpachea disak tinnem ho pormol samballocho aslo. 8 Dublle sodanch tumchê modem asat, punn Hanv tumchê modem sodanch aschonam.

Judev Lazarak Marunk Kortat

9 Jezu thõi asa mhonn Judev lokantleamz aiteam zannank koll'lem. Mhonntoch te thõi aile, Jezukuch polleunk mhonn nhoi, punn Tannem meleleantlo jivont kel'lea Lazarak-ui polleuncheak. 10 Mhonnun Porom-ladnikanim Lazarak-ui jivexim marcho mhonn tharailem, 11 kiteak taka lagun zaite zann Judev. tankam soddun Jezucher visvas thevtale.

Jeruzaleant Jezucho Zoitivont Proves
(Mt. 21, 1-11; Mk. 11, 1-11; Lk. 19, 28-40)

12 Dusrea disa porbek ailelea zaitea lokan Jezu Jeruzaleak aila mhonn aikolem. 13 Maddanchim chuddtam gheun Taka mellunk to lok bhair sorlo ani oxi bob marunk laglo, "Zoi! Zoi! Sorvesporachê nanvim ieta to, Izraelacho Raza sodoivl!" 14 Ani Jezuk ek Ihan-xem gaddum mell'lem ani tacher To boslo; Povitr Pustokant oxem boroun aslem:

15 “Sionachê dhuvê, bhieum naka;
ho polle tuzo Raza ieta,
gadvachea poracher bosun ieta!”

16 Tache xis poilim heo vastu somzolenant; punn jednam Jezu mhoimevont zalo, tednam Tachê vixim oxem boroun aslem mhonn ani Taka oxem kel’lem mhonn tankam ugdas ailo.

17 Lazarak foddantlo bhair apoilo ani taka jivont kelo tednam Jezu-xim aslo to lok hachê vixim govai ditalo. 18 Heach pasot lokachi vholdli urpônz Taka mel-lunk bhair sorli: Jezun hi khunna kel’li mhonn tãnnim aikol’lem. 19 Tednam Farizevamni ekamekak mbonnlem: “Pollelem mum? amchem kãich cholona; akho sonvsar Tachê pattlean chol’lo”.

Kãi Videxi Jezuchem Dorxon Magtat

20 Porbechea somoiar, Devak bhôzunk aileleam modem thodde Greg asle. 21 Galileiantlea Betsaidecho Filip, hachê sorxim ieun tãnnim oxi magnni keli: “Saiba, ami Jezuk polleunk sodtanv”. 22 Filipan vochun Andrek sanglem: Andren ani Filipan borobor Jezuk sanglem. 23 Ani Jezun tankam portipall kelo: “Mon’xacho Put mhoimevont zauncho vell paulo. 24 Hanv tumkam sot sangtam, gonzacho konno zomnir poddun moronam zalear, to tosoch urta; punn morot zalear zaitem pik dita. 25 Zo konn aplea jivacho mog korta, to aplo jiv ibadd korta; ani zo konn hea sonvsarant aplea jivacho dvês korta, to aplo jiv sasnnachea jivitak samballta. 26 Konn-ui Mhoji seva korta zalear, tannem Mhozo pattlav korunk zai, ani zõi Hanv asam thõi Mhozo sevok-ui astolo. Konn-ui Mhoji seva korit zalear, Mhozo Bap taka man ditolo”.

Jezu Aplea Mormachi Khobor Korta

27 “Atam Mhojer akant aila. Hanv kitem mbonnum! Bapa, hea vellantlo mhaka nivar, oxem mbonnum? Nam,

beach pasot Hanv hea vellak paulam. 28 Bapa. Tujea nanvak mhoima zoddun ghe' Tednam êk sorgincho tallo ailo: "Hanvem Mhojca nanvak mhoima zoddun ghetlea ani porot mhoima zoddun ghetolom".

29 Lagim aslelea lokan ho tallo aikolo ani mhonnlem: Goddgoddo marla". Dusreamni mhonnlem: "Ek devdut Tachê kodde uloila". 30 Jezun portipall kelo: "Ho tallo Mhojê pasot nhoi, tor tumchê pasot gazla. 31 Atam sonvsarachi mon'subi korcho vell; atam hea sonvsaracho odhikari bhair poddtolo. 32 Ani jednam Mhaka zomni velo unch ubhartit, tednam soglleam mon'xank ôddun haddtolom". 33 Oxem mbonnun Apunn koslê torecham moronn bhogcho aslo, tem Tannem dakhoun dilem. 34 Lokan Taka zabab dilo.: "Krist sodankal jivo astolo mbonn ami Xastrantlem aikolam. Mon'xachea Putak ubarunk zai mhonn Tum koso sangtai tor? Mon'xacho Put konn?" 35 Jezun tankam mhonnlem: "Anink iloch vell tumchê sovem uzvadd asa. Uzvadd astanam cholot ravat, nam tor tumi kallokak sampoddeleat; kallokant cholta to apunn khôj veta to nokllo. 36 Tumkam uzvadd astanam uzvaddacher visvas dhorat, ani tumi uzvaddachim bhurgim zateleat".

Judevancho Ovisvas

Oxem sangun, Jezu tanchê sorxilo gelo ani liplo. 37 Zori Tannem itleo khunna tanchê hujir kel'leo, tori tannim Tacher visvas thevlonam; 38 Izaias provadean sangun dovorlelem tem ghoddon ieuncheak, hem oxem zalem; tannem mhonnlem tem oxem:

"Sorvespora, amcho nitop konnem manun ghetla?

Ani Sorvesporachi sokti konnak dokhol zalea?"

39 Khorech tanchean sot manunk zalemna, kiteak mholcar oxem-i Izaasan sangun dovorlelem:

40 "Tanche dolle Tannem kurdde keleat,
 ani tanchem kalliz darunn kelam:
 oxem apleam dolleamnim tim polleunchinant,
 tim aplea monant somzochimnant,
 tim Mhojê-xim portun ieunchimnant,
 ani Hanv tankam borim korchonam".

41 Jezuchi mhoima dekhli tednam Tachê sombondim Izaias
 oso uloilo.

42 Tori astanam odhikareantleam zaiteam zannamni
 Tacher visvas dovorlo, punn te hem bhailean dakhoi nasle,
 kiteak tankam Farizevanchi bhirant asli ani apnnank
 devosthanantle bhair ghaltit mhonn te bhietale; 43 Karann,
 Devachê xebaskê-vôn mon'xanchê xebaskechi te odik porva
 kortale.

Jezuhea Utra pormonni Mon-subi

44 Jezun vhoddlean mhonnlem: "Mhojer visvas thevta to
 Mhojeruch nhoi, bogor Mhaka pattoila Tacher visvas thevat.
 45 Ani Mhaka polleta to Mhaka pattoila Taka polleta.
 46 Hanv sonvsarant uzvadd koso ailam; dekhun Mhojer
 visvas dovorta to kallokant urchonam. 47 Konn-ui Mhojim
 utram aikoleant astanam tim pallinam zalear, Hanv tacher
 khastichem formonn marinam, kiteak sonvsaracher khasti-
 chem formonn marcheak Hanv ieunk nam, punn sonvsara-
 chem taronn korunk ailam. 48 Mhaka lêkhinam ani Mhojim
 utram manun ghenam, tachi mon'subi kortolo konn eklo asa;
 jem utor Hanv uloilam tench nimannea disa tachi mon'subi
 kortelem. 49 Kiteak Mhojêch osttongim Hanv ulounk
 nam; bogor Hanvem kitem sangchem ani kitem ulounchem
 tem Mhaka pattoila tea Bapan Mhaka formailam.
 50 Ani Tacho hukim' sasnachem jivit mhonn Hanv zan-
 nom. Dekhun Hanv uloitam zalear, jem Bapan Mhaka
 sanglam titlench Hanv uloitam".

Jezu Xisanche Pãj Dhuta

13 Paskanchê Porbê adim, Jezu hea sonvsarantlo bhair sorun Bapa-xim vecho Aplo vell paulo mhonn zanno aslo. Tannem sonvsarant asleam Apleancho mog kel'lo, punn atam sopurnnaien tancho mog korun dakhoilo.

2 Tanchem ratchem jevonn choltalem. Simanvacho put Judas Iskariot, hachean Tacho ghat gheuncho mhonn devcharan monant ghal'lem. 3 Bapan sogllem Aplea hatant dilam, Apunn Deva thaun aila ani Deva-xim veta mhonn zanno zaun, 4 Jezu jevnnavelo utthlo, ani Aplem avoronn kaddun Aplea penkttak Tannem êk rumal bandlo. 5 Uprant, eka tostant udok otoun To xisanche pãj dhuunk laglo, ani Apnnak bandlolo tea rumalak te pasunk laglo. 6 To simanv Fedru sorxem gelo; Pedrun Taka mhonnlem: "Somia, Tum mhoje pãj dhutai?" 7 Jezun taka portipall kelo: "Hanv kortam tem tuka atam somzonam, punn magir somzotelem". 8 Pedrun Taka mhonnlem: "Mboje pãj dhuunk hanv tuka kodinch diuncho nam". Jezun taka portun mhonnlem: "Hanv tuka dhuinam zalear, Mhojea vangdda tuka kãich aschemna. 9 Simanv Pedrun portipall kelo: "Toxem zalear, Somia, mhoje pãich nhoi, bogor mhoje hat ani mhoji tokli-i dhu'. 10 Jezun taka mhonnlem: "Nhala tannem fokot pãj dhulea puro: to soglloch nitoll asa; tumi tor nitoll asat, punn sogllem nant". 11 Apnnacho ghat konn ghetolo aslo tem To zanno aslo; tea pasot Tannem mhonnlem: "soglle tumi nitoll nant".

12 Tanche pãj dhuun zatoch, Aplim angvostram ghalun, Jezu aplê svater portun ailo. Tannem mhonnlem: "Hanvem tumkam kitem kelam tem tumi somzoleat mum? 13 Tumi mbaka Guru ani Somi mhonntat; ani tumi sarkem uloitat, kiteak Hanv khorech Guru ani Somi. 14 Mhonntoch, tumcho Somi ani Guru zaun-ui, Hanvem tumche pãj dhule zalear, tumim-i ekamekache pãj dhuunk zai. 15 Hanvem tumkam dekh dilea; hanvem tumkam kelam toxench tumim-i

korchem. 16 Hanv tumkam sot sangtam, aplea dhoniavôn chakor vhôdd nhoi; toxench konn pattoilolo apnnak pattoila tachê-vôn vhôdd nhoi. 17 Hem zanno zaun, tumi tem korxat zalear, tumi subhagi!

18 Hanv tumchi soglleanchi khobor korinam; konnak Hanvem vinchun kaddleat te Hanv zannom; punn Povitr Pustokantlem hem utor pallon ieunk zai; Zo mhojê borobor jevnnak bosla, tanrench Mhojer khontt ubarlea. 19 Hem ghoddchê adim Hanv tumkam atam sangtam, tem ghoddon ietelem tednam Hanvuch to mhonn tumi sotman'cheak. 20 Tumkam sot sangtam: Hanv dhaddtam taka konn-ui manun ghetta zalear, to Mhaka manun ghetta: ani Mhaka manun ghetta to Mhaka pattoila Taka manun ghetta".

Jezu Ghatkeachi Ievzonn Ugtti Korta
(Mt. 26,20-25; Mk. 14, 17-21; Lk. 22:21-23)

21 Oxem uloun zatoch Jezu khontibhorit zalo ani hachi govai diun Tannem mhonnlem: "Hanv tumkam sot sangtam, tumchê bhitorlo eklo Mhozo ghat ghetolo". 22 To konnachi khobor kortalo gai mhonn dubhavun, xis ekamekak polleunk lagle. 23 Tacheam xisam modlo eklo, Jezu mog kori to, Jezuchea horddeak tenkun aslo; 24 dekhun Simanv Pedrun taka khunna korun mhonnlem: "To konnachi khobor korta?" 25 Tannem apli tokli Jezuchea horddear bagaun Taka mhonnlem: "Saiba to konn?" 26 Jezun portipall kelo: "Zaka Hanv unddeacho kuddko buddoun ditom, toch to". Ani unddeacho kuddko buddoun, Tannem Judasak, Simanv Iskariotachea putak, dilo. 27 Unddeacho kuddko ghetlea uprant, tachê bhitor Soitan riglo. Jezun taka mhonnlem: "Tum korunk vetai tem veginch kor". 28 Kitea pasot Tannem oxem taka mhonnlem, hem jevnnak boslelea dusrea konnakuch somzonk nam. 29 Judasa lagim pôngtichi gantt asli dekhun Jezun taka oxem mhonnlem mhonn kâi zannank dislem: "Porbek amkam gorjechem tem ghe" vô "durbollank kitem-i ghal". 30 Mhonntoch

unddeacho kuddko ghettlea uprant, to rokddoch bhair sorun gelo. Rat zal'li.

Novi Adnea

31 To bhair vetoch, Jezun mhonnlem: "Atam Mon'xachea Putak mhoima mell'li ani Tachê sovem Devak mhoima mell'li. 32 Devak Tachê sovem mhoima mell'lizalea Dev-ui Taka Apna sovem mhoima ditolo, ani rokddoch Taka mhoimevont kortolo. 33 Mhojea supurleam bhurgeamnô, anink thoddoch vell tumchê sangatim asam. Tumi Mbaka sodteleat; ani zoxem Hanvem Judevank mhonnlam, toxem Hanv atam tumkam-i sangtam: 'Zôï Hanv vetam thôï tumi atam ieunk xokonant'. 34 Êk novi adnea tumkam ditam: ekamekacho mog korat: Hanvem tumcho mog kela, tosoch tumi-i ekamekacho mog korat. 35 Ekamekacho mog korat zalea, tumi Mhoje xis mhonn soglleam mon'sank koll-telem."

Pedruçê Nakarnechem Bhakit

36 Simanv Pedrun Taka mhonnlem: "Saiba, Tum khôi vetai?" Jezun portipall kelo: "Hanv vetam thôï tum atam ieunk xokonâi, punn magir ietoloi". 37 Pedrun Taka vicharlem: "Saiba, kiteak hanv Tujê pattlean atam ieunk xokonam? Tujê pasot hanv mhozo jiv diunk toiar!" 38 Jezun zabab dilo: "Hôï? Mhojê pasot tum jiv diunk toiar asai? Hanv tuka sot sangtam, kombean sad ghalchê adim, tin pavtti tum mhaka nakartoloi".

Bapa-Xim Vochpachi Vatt Jeza

14 "Tumchem kalliz uchamboll zaum noiê; zoso tumi Devacher visvas dovortat toso Mhojer-ui dovrat. 2 Mhojea Bapachea ghorant puskoll svatô asat; oxem nhoi aslem zalea, Hanv tumkam svat toiar korunk vetam mhonn tumkam sangtolom aslom? 3 Ani vochun tumkam

svat toiar kelea uprant, Hanv novean ietolom ani tumkam Mhojê-xim vhortolom; oxem, zõi Hanv asam, thõi tumi-i asteleat. 4 Ani zõi Hanv vetam, ti vatt tumi zannot". 5 Tomasán Taka mbonnlem: "Saiba, Tum khõi vetai tem ami nokllonv. tor vatt koxi zanno zateleav?" 6 Jezun taka zap dili: "Vatt, sot ani jivit Hanvuch; konnuch Bapa-xim vocho-nam bogor Mhojê vorvim. 7 Tumkam Mhoji ollokh asli zalear, Mhojea Bapachi ollokh tumkam asteli asli; atan-chean tumi Taka ollkhotat ani tumim Taka dekhla".

8 Filipán Taka mhonnlem: "Saiba, amkam Bap dakhoi: itlench amkam puro". 9 Jezun taka portipall kelo: "Filip, itlo vell tumchê sangatim asam, ani azon tumi Mhaka ollkhunk nam? Zo konn Mhaka polleta, to Mhojea Bapak polleta; amkam Bap dakhoi", oxem tujean koxem mhonnum ieta? 10 Hanv Bapa sovem asam ani Bap Mhojê sovem asa mhonn tum sotmaninãi? Jim utram Hanv tumkam sangtam tim Hanv Mhojêch osttongim uloinam; punn Mhojê sovem asa to Bap Aplim kortutvam koirt asa. 11 Mhojem sotmanun gheiat: Hanv Bapa sovem asam, ani Bap Mhojê sovem asa; kortutvank lagon tori sotmanat. 12 Hanv tumkam sot sangtam: zo konn Mhojer visvas dhorta, to Hanv kortam tim kortutvam apunn-ui kortolo, ani tanchê poros xrextt kortutvam kortolo, kiteak Hanv Bapa-xim vetam. 13 Tumi Mhojea nanvan magxat titem-i Hanv kortolom, ani oxi Puta sovem Bapak mhoima melliteli; 14 tumi kitem-i Mhojê nanvim magxat zalear Hanv tem kortolom.

Jezu Povitr Atmo Bhasaita

15 Tumi Mhozo mog kortat zalear, Mhojeo adnea samballteleat. 16 Ani Hanv Bapa kodde magtolom ani To tumkam aninkêk Xerati ditolo ani Ho tumchê sovem sodankal astolo. 17 Toch to sotacho Atmo, sonvsar Taka gheunk xokonam, kiteak sonvsar Taka pollenam ani Taka ollkho-i nam; punn tumi Taka ollkhotat, kiteak To tumchê sangatim rautolo ani tumchê bhitor astolo.

18 Hanv tumkam onath koxe sanddchonam; punn tumchê-xim ietolom. 19 Anink thoddoch vell asa ani sonvsar Mhaka anink dekhchonam, punn tumi Mhaka dekhteleat kiteak Hanv jivo asam ani tumi-i jive asteleat. 20 Hanv Mhojea Bapa sovem asam ani tumi Mhojê sovem asat ani Hanv tumchê sovem asam mhonn tea disa tumkam kolltelem.

21 Mhojeo adnea ghetta ani pallta toch Mhozo mog korta; ani Mhozo mog korta tacho Mhozo Bap mog kortolo, ani Hanv tacho mog kortolom ani taka Mhoji ollokh ditolom". 22 Zo Iskariot nhoi tea Judasan Taka mhonnlem: "Saiba. Tum sonvsarak Tuji ollok diunchonãi punn amkam ditoloi, hem oxem kitem?" 23 Jezun taka portipall kelo: "Konn Mhozo mog korta zalear, Mhojem utor samballtolo, ani, Mhozo Bap tacho mog kortolo, ani Ami tachê thãi ietelenv ani tachê sovem thikann kortelenv. 24 Mhozo mog korinam to Mhojim utram samballinam; ani jem utor tumi aikotat tem Mhojem nhoi, punn Mhaka patthoila tea Bapachem.

25 Tumchê modem astanam, Hanvem tumkam heo gozali sangleat. 26 Punn Bap Mhojê nanvim tumkam Xerati dhaddtolo, to Povitr Atmo tumkam sogllem xikoitolo ani Hanvem tumkam sanglam tem sogott tumchea monant haddtolo.

27 Xanti tumkam dovortam; Mhoji xanti tumkam ditam; sonvsar dita toxi Hanv ti tumkam dinam. Tumchem kalliz uchamboll vô bhezudd zaum noiê. 28 Hanv vetam ani Hanv tumchê-xim ietam, oxem Hanvem tumkam sanglam, mhonn tumim aikolam. Tumim Mhozo mog kel'lo zalear Hanv Bapa sorim vetam mhonn tumi sontosbhorit zatele asleat, kiteak Bap Mhojê-vôn vhôdd. 29 Hem ghoddon ailea uprant tumi visvas dovorcheak atam hem ghoddchê adim Hanvem tumkam sanglam. 30 Anink tumchê lagim chodd Hanv ulouchonam. Hea sonvsaracho odhikari

ieuncho zalo; Mhojê voir taka koslich podvi nam; 31 punn Hanv Bapacho mog kortam ani Bapan formailam tem palltam mhonn sonvsarak kollon ieunk zai.

Utthat, hangasorle vochum-ia”.

Jezu Khorî Dak-Vel

- 15** “Hanv khori dak-vel ani Mhozo Bap kullvaddi
 2 Mhojê sovem follam dinam to dôr-êk fantto To katrun uddoita, ani follam dita to dôr-êk fantto odik follam diuncheak, To bhênddta. 3 Hanv tumchê lagim uloilam tea ultra vorvim tumi nitoll zaleat. 4 Mhojê sovem ravat ani Hanv-ui tumchê sovem rautam. Fantto dak-velik lagon raulea xivai, tachean apxim follam diunk zainant; toxench tumi Mhojê sovem raulea xivai tumchean-ui follam diunk zainant.
- 5 Hanv dak-vel, tumi fantte. Zo Mhojê sovem rigun rauta ani zachê sovem Hanv rautam, to subham' follam dita, kiteak Mhojê viret tumchean kâich korunk zainam. 6 Konnui monis Mhojê sovem rigun ravonam zait zalear, to eka katrun uddoilelea fanttea sarko sukta; osle fantte zoma kortat ani ujean uddoitat ani te lastat. 7 Tumi Mhojê sovem rigun rauxat ani Mhojim utram tumchê sovem zai tem magat ani tumkam tem ghoddtelem. 8 Tumi subham' rautit zalear, tumkam follam diunchim, ani Mhoje xis tumi zaunche, hi Mhojea Bapachi mhoima. 9 Zoso Bapan Mhozo mog kela toso Hanvem-i tumcho kela; Mhojea mogant ravat. 10 Hanvem Mhojea Bapacheo adnea sambal-pleat ani Tachea mogant Hanv asam, toxench tumi-i Mhojeo adnea samballxat zalear, Mhojea mogant rauteleat.
- 11 Mhoji khuxalkai tumchê sovem ascheak ani tumchi khuxalkai purna zauncheak Hanvem tumkam heo vastu sangleat. 12 Mhoji adnea hi: Hanvem tumcho mog kela tosoch tumi-i ekamekacho korat. 13 Konnem zor apleam ixttam pasot aplo jiv dilo, hachê poros vhoddlo meg nam! 14 Hanv formaitam tem tumi korxat zalear, tumi Mhoje

ixtt. 15 Hea fuddem Hanv tumkam chakor mhonnchonam, kiteak aplo dhoni kitem korta tem chakor nokllo; punn Hanv tumkam ixtt mhonntam, kiteak Mhojea Bapachem Hanvem aikolam titem-i Hanvem tumkam kolloilam. 16 Tumi Mhaka vinchun kaddunk nam, punn Hanvem tumkam vinchun kaddleat, ani hea pasot tumkam nemleat ki tumi vechem ani follam, togtat toslim follam, tumi diunchim. Oxem Mhoje nanvim Bapa kodde tumi magtat titem-i To tumkam ditolo. 17 Hi Mhoji adnea tumkam: ekamekacho mog korat.

Sonvsar Xisancho Dvês Kortolo

18 Sonvsar tumkam zollta zalear, tumkam zollchê adim to Mhaka zoll'la mhonn zanno zaiat. 19 Tumi sonvsarache nhoi, ani Hanvem tumkam sonvsarantle vinchun kaddleat dekhun, sonvsar tumkam zollta. 20 Chakor aplea dhonia poros vhôdd nhoi: oxem Hanvem tumkam sanglam, tacho ugddas dhorat. Tännim Mhaka dhumallo dila zalear, tim tumkam-i dhumallo ditelim; tännim Mojem utor samball'lam zalear, tumchem-i samballtelim. 21 Punn hem sogllem Mhojê pasot tim tumkam kortelim, kiteak Zannem Mhaka patthoila Taka tim ollkonant. 22 Hanv ieunk naslom ani tanchê lagim ulouk naslom zalear, tankam guneany ascho naslo; punn atam tankam aplea guneanyachem koslench nib nam. 23 Mhaka zollta to Mhojea Bapak-ui zollta. 24 Konnench korunk nant tosleo kornio Hanvem tanchê modem korunk nasleo zalear, tankam guneany ascho naslo; punn khorech tännim hem sogllem dekhlam, tori astanam tim Mhaka ani Mhojea Bapak-ui zolltat. 25 'Karanna viret tännim Mhozo dvês kelo': hem utor zemtanchea xastrant boroilelem asa, tem ghoddonk zai mhonn oxem zalam.

26 Zaka Hanv Bapa koddsun tumchê sorim patthoitolon to Xerati, mhongê Bapa-sun nipzota to sotacho Atmo, ietolo tednam, to Mhojê vixim govai ditolo; 27 ani survatek thaun tumi Mhojê sangatim asat dekhun, tumi-i Mhoji govai ditele".

16 "Tumcho bhavart halonam zauncheak hem Hanvem tumkam sanglam. 2 Te tumkam devosthanantle bhairaitale; khorem mhollear oslo vell pavot ailo, ki zo konn tumkam jivexim marta to apunn Devachi bhokti korta mhonn somzotolo. 3 Ani tãnnim Bapak ani Mhaka-i ollkhunk nam dekhun te oxem kortele. 4 Tancho vell pautoch Hanvem tumkam heo vastu sangleleo mhonn tumkam ugddas zauncheak, Hanvem teo tumkam sangleat.

Povitr Atmeachem Kam'

Hanv tumchê modem aslom dekhun, survatek thaun Hanvem tumkam heo vastu sangunk nasleo. 5 Punn atam Hanv Mhaka patthoila Tachê-xim vetam; tori Tum khõi vetai gai mhonn tumchê bhorlo eklo-i Mhaka vicharinam. 6 Punn Hanvem tumkam heo vastu sangleat dekhun, tumchim kallzam khontin bhorlean. 7 Tori astam Hanv tumkam sot sangtam: Hanv gelom zalear tumkam adavachem; hanv vochonam zain zalear, Xerati tumchê sorim ieunchonam; punn Hanv gelom zalear, Taka tumchê sorim dhaddtolom. 8 Ani To ietolo tednam patka vixim, niti vixim ani nirnnoia vixim To sonvsarak guncanvkari kortolo. 9 Patka vixim, kiteak ãnnim Mhojer visvas dovorlonam; 10 niti vixim, kiteak Hanv Bapa-xim vetam ani tumi Mhaka anink polleunche nant; 11 nirnnoia vixim, kiteak hea sonvsarachea odbikareacher khastichem formonn poddlem.

12 Azun zaiteo vastu Hanvem tumkam sangcheo asat, punn teo tumchean atam monant gheunk zainant. 13 Sotacho Atmo ietolo tednam, To tumkam punn sot xikoitolo; kiteak To Aplea podorchem ulounonam, punn jem kitem To aikota tem To sangtolo, ani ghoddchem asa tem sogllem tumkam kolloitolo. 14 To Mhaka mhoima ditolo, kiteak jem To tumkam kolloitolo, tem To Mhojê koddun ghetolo. 15 Jem Bapachem tem sogllem Mhojem; hea pasot Hanvem oxem mhonnam: tumkam kolloitolo tem To Mhojê koddun ghetolo.

Khônt ani Sontôs

16 Thoddeach vellan tumi Mhaka dekhchenant; ani anink thoddea vellan tumi Mhaka polleteleat. 17 Tacheam xisantleam kâi zannamnim ekamekak mhonnlem: "To sangta: 'thoddeach vellan tumi Mhaka dekchenant, ani thoddea vellan tumi Mhaka polleteleat' ani 'Hanv Bapaxim vetam' —hem To amkam mhonnta tem kitem?" 18 Tor te mhonntale: "To 'thoddeach vellan' oxem mhonnta tem kitem? To sangta tem amkam somzonam." 19 Te Apnnakodde vicharunk kortale mhonn zanno zaun Jezun mhonnlem: "Thoddeach vellan tumi Mhaka dekhchenant ani anink thoddea vellan tumi Mhaka polleteleat' oxem Hanvem mhonnlam tacho ôrth tumi ekameka kodde vichartar? 20 Hanv tumkam sot sangtam, tumi roddteleat ani pinrgoteleat punn sonvsar khuxalborit zatolo; tumi khontibhorit zateleat, punn khontichê bodlek tumkam melltolo sontôs. 21 Êk bail porsut zaunchea vellar aplo vogot paulo mhonn kontibhorit zata, punn bhurgeak zolm ditoch sonvsarant êk monis zala mhonn sontosun, tika anink khonticho ugddas zainam. 22 Toxench tumkam atam khônt zalea, punn Hanv tumkam novean polletolom, ani tumchem kalliz khuxalborit zatelem, ani tumchi khuxalkai konnuch tumchea kallzantli kaddcho nam.

23 Mhojea nanvan Bapa lagim tumi kitem-i magxat zalear, To tumkam ditolo. 24 Azun porian tumi Mhojê nanvim kitench magunk nam; magat ani tumkam melltelem, ani oso tumcho anond purnn zatolo".

Sonvsaracher Zoit

25 "Hem sogllem Hanvem tumkam voparimni sanglam; punn oslo vell pavot ailo, ki Hanv anink tumchê kodde voparimni ulouncho nam, punn Bapa vixim ugddapem uloitolom. 26 Tea disa tumi Mhojê nanvim magteleat; ani tumchê khatir Hanv Bapa lagim magtolom mhonn Hanv

tumkam sanginam; 27 Karonn Bap khaxa tumcho mog korta, kiteak tumim Mhozo mog kela ani hanv Deva-sun upzolam mhonn tumim visvas dhorla. 28 Hanv Bapa-sun upzolam ani sonvsarant ailam; atam sonvsar soddum Hanv Bapaxim vetam”.

29 Tachcam xisamnim mhonnlem: “Atam ki Tum ugddapim uloitai, voparimni nhoi! 30 Tum sogllem zannoi mhonn atam amkam koll’lem, konnem Tuka kitench vicharchi goroz nam; hea pasot Tum Deva thaun ailai mhonn ami visvas dhortanv”. 31 Jezun tankam portipall kelo: “Atam tori tumi visvas thevtat? 32 Oslo vell pavot ailo, khoreponnim to paulo, ki tumi sogle ap-aplê vatten ximpoddteleat ani Mhaka eklo sanddteleat; khorenych mhollear Hanv eklo nam, Mhojea sangata Bap asa. 33 Mhojê sovem tumkam sovostcai mellcheak, Hanvem tumkam oxem mhonnlem: Sonvsarant tumkam khont astelich; punn kalljidar zaiat! Hanvem sonvsaracher zoit vhelam.”

Xisam Khatir Jezuchem Prarthon

17 Oxem Jezu uloilo; uprant Aple dolle sorgak laun Tannem mhonnlem: “Bapa, vell paulo, Putan Tuka mhoima diuncheak, Tujea Putak mhoimevont kor; 2 Tunvem Taka dileleam sôglleank sasnachem jivit diuncheak, Tunvem akhea mon’xakullacher Taka odhikar dilai. 3 Sasnachem jivit tem hem: tãnnim Tuka ekleach khorea Devak ani Tunvem patthoilai tea Jezu Kristak ollkhun gheunk. 4 Hanvem Tuka prithumecher mhoima dili; Tunvem Mhaka korunk dil’lem kam’ Hanvem xarti pavoilem. 5 Atam, Bapa sonvsar aschê adim Tujea sangata ji Mhaka mhoima asli, têch mhoimen Mhaka bhôr.

6 Sonvsarantle kaddun Tunvem mhaka dileai team mon’xank Hanvem Tujem nanv kollit kelem; te Tuje asle, ani Tunvem te Mhaka dilei, ani tãnnim Tujem utor samball’lam. 7 Jem sogllem Tunvem Mhaka dilâi tem Tujê koddsun ieta

mhonn atam tankam koll'lem. 8 Ji xikovnn Tunvem Mhaka dileai ti Hanvem tankam dilea, ani tãnnim ti manun ghetlea, ani Hanv Tujê-sun ailam mhonn tãnnim khoreponnim ollkhun ghetlam; ani Tuvench Mhaka patthoilai mhonn tãnnim sotman'lam.

9 Tanchê pasot Hanv magtam; sonvsara pasot maginam, punn Tunvem Mhaka dileai tanchê pasot magtam, kiteak te Tuje. 10 Jem Mhojem tem sogllem Tujem, ani jem Tujem tem sogllem Mhojem; ani tanchê vorvim Mhaka mohima mell'lea. 11 Ani atam Hanv anink sonvsarant nam, punn te sonvsarant asat, ani Hanv Tujê-xim ietam. Povtir Bapa, Tunvem Mhaka dileai tankam Tujê nanvim samball, oxem te-i amchê bori ek zauncheak. 12 Tanchê sangatim astanam, Tunvem Mhaka dileai tancho Tujê nanvim Hanv samball kortalom. Hanvem tankam rakhle, ani Povtir Pustokantlem utor khorem zauncheak, zachem nisontton zaunk zai aslem taka ekleakuch bhairaun, tanchê bhitorlo konnuch ibadd zalona. 13 Punn atam Hanv Tujê sorim ietam, ani azon sonvsarant astanam heo vastu uloitam, Mhozo sontôs tankam sopurnnaien mellcheak. 14 Hanvem utor tankam dilam, ani zoso Hanv sonvsaracho nhoi, toxo te-i sonvsarache nhoi dekhun, sonvsar tancho dvês korta. 15 Tum tankam sonvsarantle kadd mhonn Hanv maginam, punn Noxtteachea hatantle tankam rakh mhonn magtam. 16 Hanv sonvsaracho nhoi, toxo te-i sonvsarache nhoi. 17 Sota vorvim sonvsakarlele kor; Tujem utor sot. 18 Zoso Tunvem Mhaka sonvsarant patthoilai, toxech Hanvem-i tankam sonvsarant patthoilat. 19 Ani te sota vorvim sonvsakarlele zauncheak, tanchê pasot Hanv Mhakach sonvsakartam.

20 Hanv magnnem kortam tem hanchêch pasot nhoi, tor tanchea utra vorvim jim Mhojer visvas dovortelim tanchê-i pasot. 21 Tim sogott ek zaum; Tum, Bapa, Mhojê sovem asai ani Hanv Tujê sovem asam, têch bhaxen tim-i Amchê sovem ek zaum, ani oxem Tunvem Mhaka patthoilai

mhonn sonvsar visvas dhorum. 22 Ami ek, toxim tim ek zauncheak, Tunvem Mhaka dileai ti mhoima Hanvem tankam dilea. 23 Hanv tanchê sovem ani Tum Mhojê sovem: oxim tim sopurnnaien ek zaum ani Tunvem Mhaka patthoilai mhonn, ani zoso Tunvem Mhozo mog kelai tosoch Tunvem tancho-i mog kelai mhonn sonvsar ollkun gheum.

24 Bapa, zõi Hanv asam, thõi Tunvem Mhaka dileai tim-i aschim mhonn Mhoji khoxi, ani oxi Tunvem Mhaka dileai ti mhoima tãnnim polleunchi kiteak sonvsar rochchê adim Tunvem Mhozo mog kelo. 25 Promannik Bapa, sonvsaran Tuka ollkhun gheunk nam, punn Hanv Tuka ollkhotam; ani Tunvem Mhaka patthoilai mhonn hannim ollkholem. 26 Hanvem tankam Tujem nanv kolloilam ani kolloitolom, Tunvem Mhozo mog kelai toch mog tanchê sovem ascheak ani Hanv-ui tanchê sovem ascheak”.

Jezuk Dhorun Vhortat

(Mt. 26, 47-56; Mk. 14, 43-50; Lk. 22, 47-53)

18 Oxem uloitoch, Jezu Apleam xisam sangata Kedron vallachê poltoddj gelo. Thõi êk bag asli; tantunt To Apleam xisam borobor bhitor sorlo. 2 Ghatki Judas ho zago ollkotalo, kiteak sobar pavtti Jezu thõi Apleam xisam borobor vocho. 3 Judas êk polttôn ani Porom-ladnikamni ani Farizevamni dhaddleam chovkidarank gheun ailo; divtteo, uzvaddi ani hatiarum gheun te thõi paule. 4 Tednam Jezu, Apnnak kitem ghoddtelem aslem tem sogllem zanno zaun, fuddem sorlo; Tannem tankam mhonnlem: “Tumi konnak sodtat?” 5 Tãnnim Taka zabab dilo: “Nazaretchea Jezuk”. Jezun tankam mhonnlem; “Hanv to”.

Ghatki Judas tanchê bori ubo aslo. 6 Jednam Tannem ‘Hanv to’ mhonnlem, tednam te pattim sorle ani zomnir xe-vttole. 7 Novean Tannem tanchê kodde vicharlem: “Tumi konnak sodtat?” Ani tãnnim mhonnlem: “Nazaretchea Jezuk”. 8 Jezun portipall kelo: “To Hanv mhonn Hanvem

tumkam sanglem; mhonntoch, tumi Mhaka sodtat zalear, hankam vochum-diat". 9 Oxem Tannem mhonnlem tem utor ghoddon ieunk zai aslem: "Tunvem Mhaka dileai tanchê bhitorlea ekleak legun Hanvem ibadd zaunk diunk nam" 10 Simanv Pedru kodde êk torsad asli, ti tannem bhair kaddli, ani Porom-ladnikachea chakracher marun tacho uzvo kanuch katorlo. Tea chakrachim nanv Malku. 11 Jezun Pedruk mhonnlem: "Tuji torsad poteant ghal; Bapan Mhaka dilam tem patr Hanv pieunchonam?"

Jezu Anasa Mukhar

12 Polttônen, tichea sardaran ani Judevanchea chovkidaramni Jezuk dhorlo ani bandlo. 13 Tännim Taka poilo Anasager vhelo kiteak to Kaifasacho, tea vorsachea Porom'-ladnikacho, sasro aslo. 14 Porjê khatir eklo monis melcar odik faideachem mhonn Judevank bud dil'li to hoch Kaifas.

Pedru Jezuk Nakarta

(Mt. 26, 69-70; Mk. 14, 66-68; Lk. 22, 55-57)

15 Simanv Pedru ani dusro eklo xis Jezu pattlean geic. Ho xis Porom'-ladnikachê ollkhicho aslo dekhun, Jezu borobor to Porom'-ladnikachea angnant bhitor sorlo, 16 punn Pedru dara bhair raulo. Porom'-ladnikachê ollkhicho aslo tea dusrea xisan dar-rakhnnê kodde utôr ghalem ani Pedruk bhitor kaddlo. 17 Dar-rakhnnên Pedruk mhonnlem: "Tumichea mon'xacheam xisantlo nhoi?" Tannem mhonnlem: "Hanv nhoi". 18 Itlea mhonno-sor, hinv khatalem dekhun, kollxeancho doktto kel'lo tachê bhonvtim ravun chovkidar ani chakram xek ghetalim; Pedru-i tanchê bori aslo ani xek ghetalo.

Mha-ladnik Jezuchi Chovkosi Korta

(Mt. 26, 59-66; Lk. 14, 55-64; Lk. 22, 66-71)

19 Porom-ladnik, Jezuk kâi vichar ghalun, Tacheam xisam ani xikovnnê vixim Tachi chovkoxi korunk laglo. 20 Jezun

taka zabab dilo: "Sot'ten Hanv sobhemazar uloilam; sodanch Hanvem devosthanant ani Devtmondirant sogott Judev ekthāi zatat thōi xikovnn dilea; guptim Hanv kitench ulounk nam. 21 Mhojê lagim kiteak vichartai? Mhaka aikolam tanchê lagim Hanvem kitem mhonnām tem vichar; Hanvem sanglam tem te bore zannot". 22 Tannem oxem mhonnonam fuddem, thōi aslelea eka chovkidaran Jezucher thapott marlem ani mhonnlem: "Mha-Idnikak tum oso zabab ditai?" 23 Jezun oxi zap dili: "Hanv vankddem uloilam zalear, tachi govai di; punn zor tor Hanv sarkem uloilam, kiteak, mhonn tum Mhaka martai?" 24 Tednam Anasan Taka bandun, Kaifas Mha-Idnikager patthoilo.

Pedru Novean Jezuk Nakarta

(Mt. 20.71-75; Mk. 14, 69-72; Lk. 22,58-62)

25 Simanv Pedru azon thōi aslo ani xektalo. Tānnim taka mhonnlem: "Tum-i Tacheam xisantlo nhoi?" Tannem nam mhonnlem: "Hanv nhoi". 26 Porom'-ladnikachea eka chakran Pedruk mhonnlem: "Are! hanvem tuka tachê bori bagent polleunk nam re?" (Ho chakor Pedrunkan katorlolo tacho soiro aslo). 27 Pedrun, anink êk pavtt nam mhonnlem, ani tednach kombean sad ghalo.

Jezu Pilata Mukhar

(Mt. 27, 1-2; 11-14; Mk. 15, 1-5; Lk. 23, 1-5)

28 Sokall zatoch tānnim Kaifasager thaun Jezuk niti-xallent vhelo. Apunn battonam zauncheak, punn apnnank Paskanchem jevonn korunk mellcheak, te niti-xallent bhitor gelenant. 29 Dekhun Pilatan apunnuch tanchê-xim bhair ieun mhonnlem: "Hea mon'xacho tumi koslo guneanv kortat?" 30 Tānnim taka zabab dilo: "Ho monis noxtto nhoi aslo zalear, ami taka tujê-xim haddche nasleanv ". 31 Pilatan tankam mhonnlem: "Tumi taka vhorat ani tumchê Somurti pormonnem tachi nit korat". Judevamnim aka mhonnlem: "Konnacheruch mornachem formonn

marunk amkam podvi nam.” 32 Apunn koso mortolo aslo, hachê vixim jem Jezun sangun dovorlelem tem khorem zauncheak oxem ghoddlem. 33 Pilat novean niti xallent gelo ani Jezuk apoun tannem Taka mhonnlem: “Tum Judevancho patxai?” 34 Jezun portipall kelo. “Hem tum tujêch osttongim mhonntai vô dusreamnim tuka Mhojê vixim oxem sanglam?” 35 Pilatan mhonnlem: “Hany Judêv tor? Tujeach lokan ani Mha-ladnikamni tuka mhojea hatant ghala; kitem kelâi tor tuvem?” 36 Jezun portipall kelo: “Mhojem raj hea sonvsarantlem nhoi; Mhojem raj hea sonvsarantlem zal'lem zalear, Hany Judevanchea hatant poddonam zauncheak Mhojê xipai zhuztele asle; punn Mhojem raj hangasorlem nhoi.” 37 Pilatan Taka mhonnlem: “Mhonntoch patxai tum?” Jezun zabab dilo: “Hany patxai mhonn tunvench sangleim. Heach pasot Hany zol-molam, heach pasot sonvsarant ailam: sotak govai diuncheak. Jim kann sot manun gheunk toiar asat, tim Mhozo tallo aikotat”. 38 Pilatan Taka mhonnlem: “Sot mhongê kitem?”

Jezuk Mornnachim Formonn Podda

(Mt. 27, 15-31; Mk. 15, 6-20; Lk. 23, 13-25)

Oxem uloun, Pilatan novean Judevam sorxem bhair vochun tankam mhonnlem: “Mhaka tacho kosloch guncany mellonam. 39 Punn Paskanchea somoiar tumchê vinovnnêk kan diun hanvem ekleak suttkâ diunchi mhonn tumchi chal asa; Judevanchea Patxaiak hanvem suttkâ dil'li tumkam zai?” 40 Tânnim porot bob marun mhonnlem: “Haka nhoi, Barabasak sôdd!” (Barabas mhollear êk pundd aslo.)

19 Tednam Pilatan Jezuk dhorun Tacher jerbond marunk laile. 2 Xipaiamni kannnteancho êk mukutt vinnlo, ani Tachea mathear ghalo, ani Taka ek zamblllem anglm nesoilem; 3 te Tachê-xim ieun mhonntale: “Noman, Judevanchea patxaia,” ani Tacher thapttam martale. 4 Novean bhair ieun Pilatan tankam mhonnlem: “Polleiat, tacho

mhaka kosloch guneany mellonam mhonn tumkam kollon ieuncheak hany Taka bhair haddtam". 5 Jezu to kantteancho mukutt ani tem zamblem anglem ghalun, aslo tosoch bhair ailo. Pilatan tankam mhonnlem: "Polleiat, ho asa tumcho monis!" 6 Taka dekhlo tednam Porom'-Iadnikamni ani chov-kidaramni bob marli: "Taka khursar mar! Taka khursar mar!" Pilatan tankam mhonnlem: "Tumich taka vhorat ani khursar marat, mhaka tacho kosloch guneany mellonam". 7 Judevamni taka portipall kelo: "Amkam amchem Xastr asa, ani tea Xastra pormonem taka moronn favo, karann to apunn Devacho Put mhonnta".

8 Him utram aikolim tednam, Pilat odik bhiele. 9 Porot niti-xallent vohun tannem vchiarlem: "Tum khõicho?" Punn Jezun taka zap dilinam. 10 Tea pasot Pilatan Taka mhonnlem: "Tum mhojê kodde uloinãi? Tuka sõddunk ani tuka khursar marunk mhaka podvi asa mhonn tum noklloi?"

11 Jezun taka portipall kelo: "Ti tuka voir thaun diunk nasli zalear, Mhojer tuka koslich podvi aschi nasli; hea pasot zannem Mhaka tujea hatant dila, taka odik vhoddlo guneany asa". 12 Hê ghoddiê meren Pilat Taka sõddunk sodtalo, punn Judevamni bob marli: "Hea mon'xak soddxi zalear, tum Sezaracho ixtt nhoi; apunn patxai mhonnta to monis Sezaracho dusman". 13 Pilatan him utram aikolim tednam tannem Jezuk bhair haddlo ani Chirebondi mhonnta tê suvater Hebrêv bhaxen Gabbatha, apunn niti sodrer boslo.

14 To dis Paskanchê toiarecho dis aslo; sumar donpar zal'lo. Pilatan Judevank mhonnlem: "Polleiat, ho asa tumcho patxail" 15 Te arddunk lagle: "Taka nanch kor, taka nanch kor, taka khursar mar!" Pilatan tankam mhonnlem: "Tumchea patxaiak hany khursar marum?" Porom'-Iadnikamnim zabab dilo: "Sezara bogor amkam patxai nam". 16 Tednam Taka khursar marcheak tannem tanchea tabeant kelo.

Jezuk Khursar Khillaitat

(Mt. 27, 33-44; Mk. 15, 21-32; Lk. 23, 26-43)

Tānnim Jezuk dhorun vhele. 17 Ani to Aplo khuris gheun Kortteachea mhonnlelea zagear vochunk gelo: hea zageachem nanv Hebrêv bhaxen Golgotha. 18 Thçi Taka ani Tachê borobor anink dogank tānnim khursar khillaile: Jezuk modem ani team dogank Tachê ê-ekê kuxik. 19 Pilatan êk namlêkh boroilo ani to khursa voir ghalo; tacher oxem boroilelem aslem: "Jezu Nazaretkar Judevancho Patxai". 20 Jezuk khursar marlo ti svat xara lagim asli dekhun, zaiteam Judevamni ho namlêkh vachlo; to Hebrêv, Latin ani Grêg bhasamni boroilo. 21 Tednam Judevamcheam Porom'-ladnikamni Pilatak mhonnlem: "Judevancho Patxai mhonn boroum naka. Funn ho monis apunn Judevancho Patxai mhontalo mhonn boroï". 22 Pilatan zabab dilo: "Hanvem boroilem tem boroilem".

23 Jezuk khursar khillaitoch, xipaiamni Tachim angvostram ghetlim ani tanche char vantte kele, dor xipaiak êk vantto. Toxench Tachem anglem ghetlem. Angleak xivônn nasli tem voir-san sokol eksarkem vinnlelem; 24 hea pasot tānnim ekamekak mhonnlem: "Amim tem pinzchem nhoi, punn sorti ghalun tem konnak poddta tem polleum-ia". Hê porim Povitr Pustokantlim him utram ghoddon ailim:

"Tānnim mhojim angvostram apnnam modem vanttim ani mhojea angleacher sorti galeo".
Oxem xipaiamnim kelem.

25 Jezuchea khursa-xim Tachi avoi, Tachê avoichi bhoinn Kleofasachi potinn Maria, ani Magdalachi Maria, heo ubeo asleo 26 Aplê avoik ani tichê kuxik aslelea mogachea xisak polleun, Jezun avoik mhonnlem: "Ostorê, ho tuzo put!" 27 Uprant xisak mhonnlem: "Hi tuji avoi!" Ani tea vellar thaun xisan tika apnnachi mhonn ghetli.

Jezuchem Moronn

(Mt. 27, 45-56; Mk. 15, 33-41; Lk. 23, 44-49)

28 Hea uprant sogllem sompadlem mhonn zanno zaun, Povitr Pustok sopurnnaien khorem zauncheak, Jezun mhonnlem: "Mhaka tan laglea". 29 Xirkean bhorlelem donddul thoi aslem; tannim xirkean buddoilelem ek alombem boddiek laun, Tachea tondda-xim pavoilem. 30 Xirko chaklo tednam, Jezun mhonnlem: "Sompadlem." Ani tokli bagaun Tannem prann soddlo.

Xipai Jezuchi Kus Vidhta

31 To toiarecho dis aslo, ani kherit dobajeacho Son'var lagim paulolo. Dekhun, Son'vara disa moddim khursar uronam zauncheak, tanche pai moddche ani tanchim moddim kaddun vhorchim mhonn Judevamnim Pilata kodde maglem. 32 Xipai aile ani Jezu borobor khursar marleleanche, poileache toxech dusreache-i, tannim pai moddle; 33 punn Jezu-xim pautoch. To melo mhonn polleun tannim Tache pai moddlenant. 34 Pun eka xiparian ek bhalo gheun Tachi kus vidhli, ani rokddench rogot ani udok vhanvlem. 35 Zannem hem pollelem tannench hi govai dilea, tumi-i visvas dhorcheak: tachi govai khori ani apunn sot uloita mhonn To zanno. 36 Povitr Pustok oxem mhonnta: "Tachem ek-punn add moddchenant": hem utor khorem zauncheak, heo vastu ghoddleo. 37 Povitr Pustok oxem-i mhonnta: "Aspas vidhleleak tim polletelim".

Jezuk Nikhipitat

(Mt. 27, 57-61; Mk. 15, 42-47; Lk. 23, 50-56)

38 Hachê uprant, Arimateiacho Juze, Jezucho xis, punn Judevanche bhirantin guptim raulolo, hannem Jezuchi kudd kaddun vhorunk Pilata kodde maglem. Pilatan rojea dili. Tannem ieun Jezuchi kudd kaddun vheli. 39 Ani Nikodem, Jezu-xim poilim ratcho ailolo to, sumar xembhôr rat

gondhrosachi ani musambhorachi misollni gheun aillo.
 40 Tännim Jezuchi kudd ghetli, ani Judevanchê nikhpin-
 neachê riti pormonem, pormoll laun ti olimnim ghuttlaili.
 41 Taka khursar marlolo tê svater êk bag asli, ani tê bagen
 azun konnak ghalunk naslo tosli êk novi somadhi asli.
 42 To Judevancho toiarecho dis aslo ani ti somadhi laginch
 asli dekhun, tännim Jezuk thêi ghalo.

Riti Somadhi

(Mt. 28, 1-8; Mk. 16, 1-8; Lk. 24, 1-12)

20 Satolleachea poilea disa, Magdalachi Maria bhov
 sokallim, azun kallok astanam, fond-da-xim aili. Tin-
 nem somadhi veli fatôr kaddeli dekhli. 2 Mhonnun, Simanv
 Pedru ani Jezu mog kortalo to dusro xis asle thêi dhanvun
 vochun, tinnem mhonnlem: "Somiak somadhintlo kaddun
 vhela ani Taka khêi ghala tem ami nokllonv". 3 Dekhun
 Pedru tea dustea xisa bori bhair sorlo ani somadhi-xim
 gelo. 4 Te dog-ui dhanvunk lagle, punn to dusro xis Pedru
 poros vegim dhanvlo ani somadhi-xim poilo paulo; 5 ani
 voddôv ghalun, tannem zomnir asleleo oli dekhleo, punn to
 bhitor gelonam. 6 Tednam tachê pattlean Simanv Pedru paulo
 ani somadhint bhitor gelo; thêi zomnir oli asleo teo tannem
 dekhleo, 7 ani Tachê tokler ghal'lo to rumal, olim sorxim
 nhoi, punn kuxin kovoll'lo. 8 Tednam somadhi-xim poilo
 paulolo to-i xis bhitor sorlo, ani tannem dekhlem ani visvas
 dhorlo. 9 Povitr Pustoka pormonem To meleleantlo jivont
 zaunk zai aslo mhonn te azun nokllo asle. 10 Uprant xis
 ghora portole.

Jezu Magdalache Mariek Dixtti Poddta

(Mt. 28, 9-10; Mk. 16, 9-11)

11 Punn Maria somadhi lagim roddot rauli, ani roddtanam
 voddôv ghalun somadhint polle zalear, 12 dhovim angav-
 lim neslele dog devdut tinnem dekhle: zêi Jezuchi kudd
 dovorleli, thêi te bosun asle, eklo toklê vatten ani dusro

pāiam vatten. 13 Hānnim tika mhonnlem: “Bai, tum kiteak roddtai?” Tinnem tankam mhonnlem: “Kiteak mhojea Somiak kaddun vhelō ani Taka khōi ghālō to hanv nokllom”. 14 Oxem mhonnun tinnem patt voll’li ani Jezuk thōi aslō to dekhlo, punn To Jezu mhonn tinnem Taka ollkhunk nam. 15 Jezu tika mhonnlem: “Bai, tum kiteak roddtai? konnak sodtai tum?” To mali mhonn chintun, tinnem Taka mhonnlem: “Saiba, tunvem kaddun vhelai zalear, Taka khōi ghalai to mhaka sang, ani hanv Taka kaddun shortelim”. 16 Jezu tika mhonnlem: “Mariê!” Tinnem vollon Taka mhonnlem: “Raboni!” (mhongge “Guruji”). 17 Jezu tika mhonnlem: “Mhaka dhorun raum naka! Hanv azon Bapa sorxim choddunk nam; punn Mhojeam bhavam-xim voh ani tankam oxem sang: Mhojea Bapa ani tumchea Bapa-xim, Mhojea Deva ani tumchea Deva-xim Hanv choddun vetam”. 18 Maria Magdalen geli ani tinnem Somiak pollela ani Tannem apnnak oxem-oxem sanglam mhonn tinnem xisank kolloilem.

Jezu Xisank Dixtti Poddta

(Mt. 28, 16-20; Mk. 16, 14-18; Lk. 24, 36-49)

19 Têch sanjê, mhonggê satolleachea poilea đisa, xis zomlele asle thōichim daram Judevanchê bhirantin bond korun dovorlelim; Jezu bhitor sorlo ani tanchê modem ubo raulo. Tannem tankam mhonnlem: “Xanti tumkam!” 20 Hem mhonnun Tannem tankam Aple hat ani Apli kus dakhoilim. Somiak polleun xis khuxal zale. 21 Novean Jezu tankam mhonnlem: “Xanti tumkam! Zoso Bapan Mhaka patthoila, tosoch Hanv tumkam patthoitam”. 22 Oxem uloun Tannem tancher svas sōddlo ani tankam mhonnlem: “Povitr Atmo gheiat. 23 Zanchim patkam tumi bogxixat tim tankam bogsotelim, ani zanchim patkam tumi bogxinam zaxat tim tankam bogsochim nant.”

Jeju ani Tomas

24 Jeju ailo tednam baram modlo eklo, Zonvillo mhonnlo Tomas, tanchê borobor naslo. 25 Dekhun dusream xisam-nim taka mhonnlem: "Amim Somiak pollela". Punn tannem tankam mhonnlem: "Tacheam hatancher hanvem khilleanchi khunna pollelea xivai, ani khilleanchê svater mhojem bott ghalea bogor, ani mhozo hat Tachê kuxint ghalinam zain zalea, hanv sotman'cheak nam".

26 Atth disam uprant, xis novean ghorant asle, ani tanchê bori Tomas. Daram bond astanam Jeju bhitot ailo ani tanchê modem ubo raun, Tanneam mhonnlem: "Xanti tumkam!" 27 Uprant tannem Tomasak mhonnlem: "Tujem bott hanga ghal: polle Mhoje hat; tuzo hat lagim hadd ani Mhojê kusint ghal; hea suddem anink dubhav dhorun naka punn bhavart dhôr". 28 Tomasan Taka zap diun mhonnlem: "Mhojea Somia ani Mhojea Deval" 29 Jezun taka mhonnlem: "Mhaka polleloi mhonn, visvas dhôrloi; pollenastanam visvas dhôrtat tim khorech subhagi".

Hea Pustokacho Hetu

30 Anink zaiteo khunna Jezun xisam hujir keleo teo hea pustokar boroun dovrunk nant; 31 punn Jeju mhollear Krist Devacho Put mhonn tumim visvas dhorcheak ani visvas dhorun Tachê vorvim tumkam jivit mell'cheak, heo vosta boroun dovorleat.

Jeju Sat Xisank Dixtti Poddta

21 Tea uprant, Tiberiasachea Doria-xim Jeju dixtti poddlo; hê porim To dixtti poddlo. 2 Simanv Pedru, Zonvillo mhonnlo Tomas, Galileiantlea Kanacho Natanael Zebedevache put, ani Tacheam xisam modle anink dog ekthâi asle. 3 Simanv Pedrun tankam mhonnlem: "Hanv maslli marunk vetam". Tannim taka mhonnlem: "Ami-i tujê borobor ietanv". Te gele ani hoddeant choddle; punn

tê rati tankam kâich mell'lemnam. 4 Sokallim Jezn veller ubo aslo; to Jezu mhonn xisank kol'lemnam. 5 Jezun tankam mhonnlem: "Ixttamnnø, maslli kitem tori poddlea mum?" Tännim Taka zabab dilo: "Kâich nam". 6 Tannem tankam sanglem: "Hoddeachê uzvê vatten rampônn ghalat ani tumkam nistem poddtelem". Tännim rampônn ghali, ani maslli ekdom' chôdd poddli dekhun, tanchean ti ôddun haddunk zainam zali. 7 Jezu mog kori tea xisan Pedruk mhonnlem: "To Somi!" To Somi mhonn aikun, Simanv Pedrun aplem anglem penkttak bandlem kiteak tachea angak kâinch naslem, ani tannem dorient uddki marli. 8 Punn, masllen bhorleli rampônn oddit—oddit her xis aile; te toddik laginch asle sumar deddxem hat bhair. 9 Te veller paule tednam, tännim, thøi unddo dekhlo ani kollxeanchea ujeardovorleli maslli. 10 Jezun tankam mhonnlem: "Tumim atam dhorlea tantli thoddi maslli hanga haddat." 11 Hoddear choddun Simanv Pedrun rampônn veller ôddun haddli. Ti ekxem trepon'n vhoddleam nisteamnim bhorleli asli; ani itleo vhôdd maslleo astanam-i, rampônn pinzlinam. 12 Jezun tankam mhonnlem: "Nosteak ieiât". Tum konn gai mhonn vicharunk nosteak bosleantlea konnakuch kalliz zalemnam; To Somi mhonn te zanno asle. 13 Tednam Jezun fuddem sorun unddo ghetlo ani tankam dilo; toxench maslli-i dili.

14 Meleleantlo jivont zalea uprant Jezu xisank dixtt poddlo ti hi tisri pavtt.

Mogachê Ucharnê Uprant Mogachi Zutti

15 Nosto zatoch Jezun Simanv Pedruk mhonnlem: "Simanv, Juanvachea puta, hanchê poros tum Mhozo odik mog kortai?" Tannem Taka mhonnlem: "Hôi Saiba, hanv Tuzo mog kortam mhonn Tum zannoi!. Jezun taka mhonnlem: "Mhojim mēnddram rakh". 16 Dusrê pavtti Tannem taka vicharlem: "Simanv, Juanvachea puta, tum

Mhozo mog kortai?" Tannem Taka zabab dilo: "Hõi, Saiba, hanv Tuzo mog kortam mhonn Tum zannoi". Jezun taka mhonnlem: "Mhojim mënddram rakh". 17 Tannem taka tistrê pavtti vicharlem: "Simanv, Juanvachea puta, tum Mhozo mog kortai?" "Tum Mhozo mog kortai?" oxem apnnak tistrê pavtt vicharlem dekhun Pedruk khônt zali, ani tannem portipall kelo: "Saiba, Tum soglem zannoi; hanv Tuzo mog kortam mhonn Tum zannoi". Jezun taka mhonnlem: "Mhojeo xellio rakh. 18 Hanv tuka sot sangtam, tum lhan asloi tednam, tujea penkttak andtaloi ani tuka zai thõi tum vetaloi, punn tum mhataro zatoch tuje hat vistartoloi ani dusro konn tujea penkttak bandtolo ani tuka naka thõi vhortolo". 19 Koslea mornna vorvim to Devak mhoima ditolo aslo tem dakhounk Jezun toxem mhonnlem. Tea uprant mhonnlem: "Mhojea pattlean ie".

Jezu ani Mogacho Xis

20 Pedru voll'lo ani Jezucho mogacho xis apna pattlean ietalo to tannem dekhlo; heach xisan rat-jevnnar Jezuchea horddeak tenkun Taka mhonnlem: "Saiba, Tuzo ghat ghetolo to konn?" 21 Taka dekhlo tednam, Pedrun Jezuk mhonnlem: "Somia, hachem kitem?" 22 Jezun taka mhonnlem: "Hanv ieam-sor to raulolo Mhaka zai zalear, tuka kiteak poddlam? Tum Mhojê pattlean ie". 23 Ho xis morchonam mhonn bhavam modem khobor zali; punn "to morchonam" oxem Jezun Fedruk mhonnlemnam, bogor "Hanv ieam-sor to raulolo Mhaka zai zalear, tuka kiteak poddlam?"

24 Hoch xis heam vostunchi govai dita: tannen ch heo vastu boroun dovorleat: ani tachi govai khori mhonn ami zannonv.

Sompadni

25 Jezun kel'leo anink-ui zaiteo vastu asat; teo soglleo ekan-êk boroun dovorleleo zalear, borounk poddtelim aslim tim pustokam dovrunk, sonvsar legun pauncho naslo mhonn mhaka dista.